

HEBREWS

God-hu uavamu hesi Harihehu jö majahuijade jöhoje.

1 ¹Urimoho God-ro mue gö gö majae göro göro vaebe rueromo ehuro hesi jöho röjëhi'ego jö hesirire baeromo majëhinövare ariböviohuro baeromo nosi hijo miono'oho majëhinövareje. ²Ëhi'obe rovadoho avevejö'e ijo tugoho'i jioröhe majaho dunovamu God-ro uavamu hesi Harihohuro jöho majahuijê'eje. ËHarihoho God-ro uavë'ëro sa'ae bövie bise'e bamadoho êho ijönö hesi bae barë'iröhohoje. ³Iae hu God-are aji maho baeromo ehuro no ajivavuajeje. God jiajêhi hu êhije. Hesi darugo'e jöho jövoromo ehuro sa'aho bövioho bise'oho aho'o ma'eno titimajeje. Huro nosi sisêho u'ovahuonugoromo dö mare ajiomoromo God börömo jiaje a hesi övo manö hijadeje. ⁴Ëhu'ëro jiê'ëro anerae aho'obêhe iosirëmiromomo huro dö mare hijajeje. Göho hu God-are Harihëro jiê'ëro hu iho bövi maho baejamu hesi ihohuro anera jabiesiroho iosirëmijê'eje.

God-are Harihehu anera ömo'ömo iosirëmijaje jöhoje.

⁵God-are Harihehu anera jabesi iho iosirëmiromomo iho börömo baejade jöho God-are surire jajivadoho gavarueje. God-ro anerae bogo gemu vadu'oho ave jöho ua'i ma-hesi Harihoho gemu uavadeje:

Ja nasi Harihoho javajêjo.

Jaruvoho naro ja baejavê'e jevajêjo.

O God anerae bogo gemu vadu'oho hesi jöho jövoromo ae uê'i ma-hesi Harihu hesi jöhemu uêvadeje:

Na hesi Vavuoho jevo'i

hu nasi Harihoho jio'a'ajêjo.

⁶Jö göho God-hu hesi Harihu Muri sa'are nugö'öjadedevare evare uvadeje:

Na negajêjo God nasi aneraho aho'obêhe jaburo ê aho gemu

rajahiruomoröhego.

⁷O anera bogo iho masijo jio'amaje jöho huro uvê'eje:

God naro nasi aneraho avohêvego bururaa'amaje höjo.

Nasi mu ajemijarue aru'ahoho avohêvego vëni höduraa'amaje höjo.

⁸Anera jabesi jöho êhi uvo'i Harihu hesi jöho êhi uvê'eje:

- God ja böröme namijanuoho ëhi namiemu namibe va'a'anuëjo.
 Böröme namiromo jero jasi öri ari'oho avoho muebejanue höjo.
- 9 Ja mu maho nimo'i mu sisëho bijönimanue höjo.
 Èhuni God jasi A Börömoho naro ja baejavoromo huë mabëhe
 bojamijamu
 jero jasi aribövioho iosirëmi'ëro ja börömoho javajëjo.
- 10 Röhu God-are Harihu hesi örire jö göho ëhi uvë'eje:
 Bada ni'l'ivadiroho jero sa'aho bamane höjo.
 Ö'idöhu'o jasi övëro avohane höjo.
- 11 Sa'ahu'o ö'idöhu'o barë'i a'i jero birivoromo hiemu hi'a'anuëjo.
 Sa'ahu'o ö'idöhu'o niögëro buraerovanovo'ajëjo.
- 12 Aehu niögu suhi'o muotoho bahijaruëhi ëhi ö'idöho sa'aho rori'o
 bahi'anuëjo.
 Aehu niögu jijö boremi'ö'i i'o io'amaruëhi ö'idö mamioho sa'a
 mamioho ëhi mu'u'i i'e avoho'anuëjo.
 A'i ja vadune manaere aho'o ëhi ma-jiemu jio'be va'a'anuëjo.
- 13 God-ro anerae bogo gemu vadu'oho ua'i ma-hesi Harihohemu uavadeje:
 Nasi övo manö ro hijego
 ja'o muorovarue aribövioho naro ruahö'öjëvego
 hörëro vijuvo taemo'amo'irane höjo.
- 14 Harihoho ëhi böröme jio'i a'i anerae aho'o jabumë ma-God-are mu
 vaejharue aru'ahe jio'ame. Èhi jio'amë'ëro God-ro rëmö'öjego jaburo
 rueromo God-hu ijönö mare ramuo'iröhe aribövioho no ajamuijarueje.
 Èhu'ëro jjië'ëro God-are Harihohuro aneraho iosirëmiromo hu börömo
 mahoje.

**God-hu baejavuoromo mare ramuaje jö noehu
 avoho uehorovo'iröhe jöhoje.**

- 2** 1 God-are Harihohuro aneraho iosirëmiromo hu böröme jjië'ego
 ëhuni noehu God-are jö hejaroho bogo rumonimo'i birivoromo
 ma'eno'ejo jöho nugo'i öre gö va'ojöëni. 2 Urimoho aneraëro Jew rajo
 hijo miono'oho God-are jöho bojëmareje. Èaneraho bogo masijehu
 jëvadeje röhu jabesi jöho bogo sareri'ehu jio'i iae mae jiadeje. Iae mae
 jjië'ëro ae rahu jö bogo ejëho'i mu gö gö vaejë'oho i'ue mana baenövareje.
- 3 A'i jaruvoho God-hu nosi aru'aho mare ramuaje jö bojamuijadoho
 ëho jö börömeje. Ae rahu ë jö vuonugë'oho i'ue baejöëni gororomo
 huruomoromo dinö'e va'ejo. Huruomo'iröhe öroho bogoje. Èhesi bëhoho
 bogo aneraho uö'i Badaro aevoromo hesi jö'ëro majahuijamu jö hejare
 aribövioho jaburo ë jöe gemuoho majahuiromo uövuareje: Iae mae-
 ëjo. 4 Röhu bogo jabesi sivuoho ëma majahui'i a'i God-ro jabesi jöho
 ajëmiromo bogo gavarue darugo'e mue gö gö vaenövadeje noro garomo
 jöho mae uehorovoröhego. Darugo'e muoho vaeromo huhu nimadëhi

hesi Aru'ahoho ua'ego noehu mu mae vaeröhe suvuore gö gö ëhi bojamuinövadeje noro ëhu'o garomo jöho mae uehorovoröhego.

Iesu hu baejavuoromo manö ramuade a böröme jiaje jöhoje.

⁵Röhu ëhi jië'e mu masijoho ëho u'emu jioröhe öri ari'o i'o hesi muohoje. Na ë hesi jöho jajive. God-ro ë öri ari'o i'o bamo'i uehorovadevaroho bogo uvadeje: Aneraëro masije riravoromo ë öri ari'oho mueberuomo'ajëjo. ⁶Bogo aneraho jaburo mueberöhego uvo'i a'i jöe gö God-are surire uvë'eje:

God-ajo. Sa'are aribövioho ma-bise'e javuajëjo.

Röhu jero nosi jöëni uehorovanue höjo.

Nosi ihoho bogojavuanovajëjo.

Röhu jero no muebejavuanue höjo.

⁷Anera masijo jio'amaje jabesi bëhire sa'are aribövioho no bamavuane höjo.

Ajohu'o iho mabëhohu'o bojamuane höjo.

⁸Noro hörëro taemoromo muebe'amoröhego bövie bise'e nosi hörü uhunö bahijahuane höjo.

Ëhi jajivë'eje. Bövi bise'o nosi hörü uhunö bahijade jö hesi bëhoho aho noro aho'obëhe ruahö'ö'amoromo muebe barë hesi javue. Röhu avevejö'oho bövioho bise'oho nosi hörü uhuroho bogojavuë'ëro ëhu'ëro aho no bogo aho'obëhe taemoromo muebe'amarueje. Ëhi jië'e muoho nosi nunoho bogo gavarueje u'emu garöhëro. ⁹A'i noro ae gemu Iesu iae gavö. Iesu hu döre jiadoho God-ro hesi nimoro huë baejavuoromo hu uavamu ruvebiromomo anera jabesi bëhire hijadeje ae aho'obëhe noni guomoröhego. Hiromomo vavaene baeromo guomamu ëhuni God-ro hu döro bamoromo ajohu'o iho mabëhohu'o bojamamu baejadeje. Ëho iae no gavö. ¹⁰God-ro aboji harihu'e aho'obëhe ajil'ere söjavuo ujuoho va'i nimamu ëhuni baejavuoromo mare ramuo'iröhe a börömoho Iesu uavadeje huro vi'ehe baejoro ëhuro mue aho'obëhe ruaho'amoromo eni romoromemu jiego no baejavuoromo maro ramuo'iröhego. God-hu bövi bise'o avohoromo muebe'amajohuni ëhuni huhu Iesu ëhi uavadoho mae jiadeje.

¹¹Röhu nosi sisë u'ovahuaje aho Iesuoje. Sisë javuego u'ovahuaje aribövioho iae no javue. Röhu hesi Vavuohu'o nosi Vavuohu'o gemuohoje. Vavue gemuoho javuë'ëro Iesuro bogo javojimo'i ma-uvajeje: No ö mueno'e gemuoho javuajëjo. ¹²Iesuhu uvaje no ö mueno'e gemuoho javuajë uvaje jöho God-are surire jajivoromo ëhi uvë'eje:

God jasi jöho naro majëhi'iramu nasi ö mueno'ohuro heruomo'ajëjo.

Naro jasi ariböviohu'o gemuore hiromomo jasi örire rajahiromomo jöho io'ejöjo.

¹³Röhu Iesu ae aho'o no'o gemuore jiaje jöho gö'o jajivoromo uvë'eje: Naro uvonövo'ejöjo: Hesi God-ro gemuëro ajemi'ajëjo. Röhu jöe gö'o

uvë'eje: Na aviae jevajëjo. Na God-hu bojemade aboji harihu'ohu'o gemu mae hijajëjo. Iesu'o no'o gemu mae javuaje jöho ëhi jajivë'eje.

¹⁴ God-are aboji harihu'e javuajë uvadeje. Röhu aboji harihu'oho no sino haho'e biroge köe javuë'ëro ëhuni Kerisoro araeromo hu'o sino haho'e biroge köe ëhi gemuoho baejadeje ëhuro guomoröhëro. Guomego vuovo'iröhe öri hesi vörö baejaje aho Satan hesi darugoho mu'uvaho barë'iröhego. ¹⁵ Satan-are darugoho mu'uvahëgo no vuovavuröhe ë hesi juhuonoho barëjahuo'iröhego. Ehesi bëhoho urimë'i vuovavuo'iröhoho uehorovoromo juhuonivobe rovarëje. Juhuoni juhuoni raromarohe diehi'oromo vuonugojöëni ëhuni sisë'i raromareje. Ehi jië'e juhuonoho barëjahuo'iröhego ëhuni guomadeje. ¹⁶ Aveho iae mae. Iesuro bogo aneraho ajëmi'i a'i Abraham-are ujoho no ajamuijajeje. ¹⁷ Ehu'ëro jië'ëro huro araeromo hesi ijoraje nomë va'ëne jiadeje. Eëre gemu jiadeje ëhuro hu God-are muoho vaeromo priest böröme mabëhe jioröhëro. Ehi jië'e priest jioromo noni vavaenimoromo muoho avoho vaeromo a nosi sisëho u'ovahuoröhëro. Eëhuni no va'ëne jiadeje. ¹⁸ Sisëhuro Iesure dëre bijiohamu vavaene baejë'ëro ëhu'ëro huro garöhe sisëhu nosi dëre bijioho gövüego huhu ajamui'iröhoho iae hu eni jie.

Iesuhu Moses iosiramiromo böröme jiaje jöhoje.

3 ¹ Christian aganomë God-ro uëvadeje jemë'o hesinö jëvojöro. Eëhuni Iesu uehorovo avohore. Iesuro God-are ihore jöe majahuijajeje. Hu nosi priest börömohoje. Eëhu'ëro noro hu mae uehorovoromo hesi jöho huruoho majëhijarueje. ² Huro God-are örire muoho baeromo ë muoho avoho vaenövadeje. Urimë'i Moses-hu God-are mu avoho vaejahoromo God-are aribövie aho'o muebejëvonövadëhi Iesuro ëhi gemuoho ë'adeje. ³ Röhu Iesuro Moses iosiramiromo iho börömoho baejë'eje. Ehesi bëhoho Moses hu ma-God-are agane gemuoho jio'i Iesu hu God-are agano gagovade aeje. Eëganoho gagovë'ëro ëhu'ëro Iesure ihohuro Moses-are ihoho iosiramijë'eje. ⁴ Agane gö gö bogo ëma jio'i aëro gagovoromo gemuoro nugo'amë'eje. Agano gagovoromo bövi bise'o avoho'amade aho God-je. ⁵ Moses God-are mue vaejahaje aëro jië'ëro God-are agano ioro'iorohu'o hiromo hesi muoho avoho vaenövadeje. God-are muoho avoho vaeromo God-hu ijönö majahui'iröhe jö jiajëhi jië'e jöho huro urimo ae majëhinövadeje. ⁶ A'i Keriso bogo ma-mu vaejahaje aehu jio'i hu God-are Harihe jiadeje. Hu God-are Harihëro jië'ëro God-are aganoho avoho muebe'amajeje. No'o God-are agane javue. God-hu maro ramuoröhe jöho bogo vuonugo'i biririvoromo nimoröhë'i uehorovobe va'ëohuro ëhuro no ëhi javue.

God-are ariböviehu nuho'iröhe jöhoje.

⁷ Eëhuni God-are Aru'aho hesi jöho avoho ejahore. Hesi surire jöho ëhi uvë'eje:

Ave jaruvore majaroho God-hu majëhijaje jö hejë'iroho

⁸ nadi hia'oho biriri'övorëjo.

Jemesi hijo miono'ehu hia'i biriri'övoromo God na'o muorovarëhioho nadi ëhioho ë'orëjo.

Jabuhu a rumo'e sa'are raromoromo God nasi dë bijioho gavarëhioho nadi ëhioho ömorëjo.

⁹ Jemesi hijo miono'ohuro nasi mu masijo gabe rovaroho ëho bogo uehorovo'i

nasi dë bijioho gebe rovaroho vadune 40 barëjade höjo.

¹⁰ Ëhuni God naro ë aribövi jabesi örire bijönimoromo uvode höjo:

Majae ëhi jabumë dë vövöbajo'ere sisë'i uehorovo'i

nasi mu hesi öroho bogo avoho baerumë'e höjo.

¹¹ Ëhi uvoromo naro dë vörönegamu jöe darugo'o jövoromo uvode höjo:

Jabumë bogo na'oho ro raromoromo nuhoruomo'ajëjo. Bogo mae bogajo.

¹² Agonomë ëhi jajivë'e jiaje ëhuni gavë'i raromoro. Jemë a ioro'iorohuro God bogo ma uehorovarue uehoro sisëho baeromo ëhuro darugo'e aho God vuonugo'aruje. ¹³ A'i göëro göho jögore mamirovore. God-are surire mami'e adahare jöho uövuë'eje: Ave jaruvore majaroho nadi hia'oho biriri'övorëjo. Ëuövuade jaruvore majaho bogo barëjë'e jiaje evaro majae ëhi göëro göho jögore mamirovore ëhuro jemë a ioro'iorohuro sisëho garomo bogo simane huotorovoromo ëhioho hia'oho biriri'övo'irarije.

¹⁴ Jögoru mamirovo'irarije hesi bëhoho noehu aevo'i biririvoromo mae uehorovarëhi jië'e uehore gemuoho ma'eno titimobe va'ojuvo majae barëjamu bogo vuonugë'ohuro ëhuro no Keriso'o gemu mae javuajeje.

¹⁵ God-are surire mami'e adahare jöho uövuë'eje:

Ave jaruvore majaroho God-hu majëhijaje jö hejë'iroho

nadi hia'oho biriri'övorëjo.

Jemesi hijo miono'ehu hia'i biriri'övoromo God na'o muorovarëhioho nadi ëhioho ë'orëjo.

¹⁶ Röhu rahumëro jöho heromo ri'öromo God'oho muorovareje. Moses-

hu Egypt sa'are jioromo söjëvo rovade aribövioho ae aho'o jaburo

huotorovoromo God'o muorovareje. ¹⁷ O God-ro rahumesi öriroho

bijönimobe rovadoho vadune 40-ho barëjadeje. God-ro mu sisë

vaeruomaje aribövioho bijönimadeje. Ëaribövioho sisë vaeruomë'ëro

ëhu'ëro a rumo'e sa'are vuovo momorö'öbe va'oruomadeje. ¹⁸ O

God-ro jöe darugo'o uvadeje: Jabumë bogo na'oho ro raromoromo

nuhoruomo'ajëjo. Bogo mae bogajo. Ëho rahumesi jöho jövadeje. Jö bogo

ejahare aribövi jabesi jöho jövadeje. ¹⁹ Ëhu'ëro jië'ëro no garomo uvö:

Nosi hijo miono'ehu bogo ma uehorovarohuro ëhuro jabesi sa'are va'o

nuho'iröhoho bogo eni jëvade höjo.

4 ¹God-ro mae uövuë'eje noro va'oromo hu'o raromoromo nuhoröhego. Ëhuhu uövuade jöho bogo barëj'e jiaje ëhuni juhuonivoromo gavë'i raromoro. Ijonö God-ro a ioro'ioro jemesi muoho garomo uvojöëni: Rueromo na'o nuho'irarijoho jemë bogo eni jëväjë uvojöëni uëve. ²No God-are jö maho hejë'e javue. Urimë'i a rumo'e sa'are jijihoruomade ë aribövioho jabu'o ë jö maho hejareje. Hejareje röhu bogo marëjëvadeje ë hesi bëhoho hejare jöho bogo ma uehorovë'ëro. ³A'i no Iesu mae uehorovarue ariböviohuro iae va'o God'o gemu mae raromoromo nuharueje. Ënuho'iröhe jö God-are surire adahare jöho ëhi uövuë'eje:

Naro dë vörönegamu jöe darugo'o jövoromo uvode höjo:

Jabumë bogo na'oho ro raromoromo nuhoruomo'ajëjo. Bogo mae bogajo.

Ëhi jajivë'eje röhu ë hesi urimo God-ro sa'ae bövie bise'e bamamu evare hesi muoho barëj'ëro jaruvoho bogoje. ⁴God-hu mu barëjade jö God-are surire jajivaroho majae 6-ho barë'i 7 jiade jö jajivarire ë gavarueje. Ëjöhö ëhi uvë'eje: Majae aho'obëhe 6-ho barë'i röhu 7 jiamu gavë'i God-ro hesi muoho aho'obëhe vuonugo'i nuhade höjo. ⁵Röhu ave God-are surire jöhu'o jajivoromo uövuë'eje: Jabumë bogo na'oho ro raromoromo nuhoruomo'ajëjo. Bogo mae bogajo. ⁶Ëhu'ëro jië'ëro urimë'i God-are jö ma heruomade ariböviohuro hesi jöho bogo ejahoromo ëhuro bogo va'o hu'o gemuoroho raromoromo nuhareje. O ae göehu göehu va'oromo God'o raromoromo nuho'iröhe jöho bogo barë'i iae ëhi gemuohoje. ⁷Ëhuni God-ro majae gö bamoromo uvë'eje: Ave jaruvore majahajo. Ëhesi bëhoho urimë'i hia'i biriri'övere aribövioho vuovëvadoho va'ujuvo majae ëgo'o barëjamu evare God-ro uavamu David-ro noehu adahare jöho jajivoromo uvadeje:

Ave jaruvore majaroho God-hu majëhijaje jö hejë'iroho nadi hia'oho biriri'övorëjo.

⁸Urimë'i Joshua-hu Israel aribövi jabesi sa'are söjëvo va'adevare ë ariböviohuro God'o raromoromo nuhoruomo'ibejo majae göre nuho'iröhe jöho God bogo bamo'ibejo. Röhu jabumë bogo God'oho raromoromo nuhareje. ⁹Bogo nuhë'ëro ëhu'ëro God-are ariböviehu nuho'iröhe jöho bogo barë'i iae ëhije. Urimë'i majae aho'obëhe 6-ho barë'i majae 7 jiamu God-hu aevoromo nuhade ëhi jië'e nuho majaho God-ro noni bamahuë'eje. ¹⁰Ëhesi bëhoho God-hu hesi mu vuonugo'i nuhadëhi ae rahu va'o God'o raromoromo nuhë'oho i'u'e muoho ëhi vuonugo'i nuhoruomajeje. ¹¹Ëhuni no va'o God'o raromoromo nuho'iröhoho avoho vae ga'ejo ëhuro ë hijo miono'ehu God-are jö bijönimoromo sa'are rireromarëhioho no bogo ëhioho ë'iröhëro.

¹²God-are jöho darugo ma-ma'eje. Darugo ma-ma'ëro jië'ëro ë jöho kaejö va'ëneje. Hesi kaejö anio ruë jio vië jië'ohuro nosi dëre nure

aho'obēhe ro bijioho gövuajeje. Röhu nosi kaejōho anio rumo'e jio'amo'i God-are kaejōho anio ma-ma'eje. Ēhuni no diehi diehi nosi uhure uehorovoromo nimiruoho God-ro nosi dē vövöbajo'ere göromo hesi jōho ma-darugo'o ahorirēro majahuijajeje. ¹³Iae ae bövie bise'e God-hu bamavuadoho hesi nuniroho bogo gurihiroho javuo'i a'i aho'obēhe God-hu gövuajoho ma-va'orahoro gemu javue. God nosi börömege noro hesi nunire riravoromo ua'ejo: Iae no ēhi ēhi vaejē'e javuajējo. Ēahuro no gö barējē'eje.

Iesu hu priest börömo ma jiaje jōhoje.

¹⁴Röhu no priest börömo maho javue. Huro ò'idöre God-hu jiaje mare ē ajiomadeje. Hesi ihoho Iesuoje. Hu God-are Hariheje. Ēhuni noro mae uehorovoromo huruoho majēhijarue jōho ma'eno titimo'ejo. ¹⁵Nosi priest börömohuro gövuaje nosi uehoroho darugoho u'uhoromo mu sisē vae hesi javuego göromo hu bogo ma-nunēremuoho gövuajeje. Nosi dēre mu sisēhu rabehu rabehu bijahuo'i hijajēhi sisēhuro nosi priest börömo hesi örīre ēhi gemuoho vaejadeje. Ēhi gemuoho vaejamu bogo ejadeje. ¹⁶Ēhuni ē'ego no biririvoromo God-hu börömo namiromo hijajire ē va'oromo nosi jōho majahinövo'iro God-hu hesi nimoro ajamuijajohuni. Noehu va'oromo jō majahijē'oho huē vavaene baejavuo'iramu evare huro noni vavaenimoromo huē baejavuoromo ajamu'iramu mae javuo'ē'e.

5 ¹Ave sa'are raromarue priest masijo jabesi muoho aviēhije. Ae gemu ae aho'obēhe jabesirire jiego God-ro baeromo muro bamajeje huro God-are muoho ē aribövi jabesi jōēni vaeröhego. Muro bamē'ero priest börömohuro ē aribövi jabesi jōēni muoho vaeromo mi suvuorohu'o suvuroo ioro'iorohu'o God-are örīre bojamijajeje huro jabesi sisēho uehorovoromo vuonugēhoröhego. ²Ave sa'are hijaje priest börömohuro garöhe ae gö simane garaejanovamu o öre sisē'i sisē'i jijihamu gēvē'oho uvo'ē'e: Priest-oho na'o u'uhevē'ero ēhi jiē'e mu sisēhuro baejevaje höromo jōgoroho ma-u'emu avoho majēhi'ē'e. ³Ave sa'are priest börömoho u'uhē'ero mu sisē vaejajeje. Mu sisē vaejajero jiē'ero bogo a ioro'ioro jabesi sisēnioho gemu a'i hesi sisēhuni mi suvuoroho God bojami'ē'e huro hesi sisēhu'o uehorovoromo vuonugahoröhego. Bogo bojami'ē'oho sisēje. ⁴O aevoromo priest börömo mu vae'iē'iroho aho bogo sivuoho uehorovoromo döroho bamorovoromo priest börömo muoho bae'i a'i God-hu uavē'ohuro ēhuro priest muoho baejajeje. Priest börömo aevo'i jiade hesi ihoho Aaron God-hu uavamu priest mu baejadēhi God-hu uavē'ohuro priest muoho ēhi baejajeje.

⁵God-hu uavego priest mu baejaruēhi ēhi Kerisoro hu'o bogo hesi sivuoho uehorovoromo döroho bamorovoromo priest börömo muoho bae'i a'i God-ro priest muro bamoromo Keriso uavadeje:

Ja nasi Harihoho javajējo.

Jaruvoho naro ja baejavë'e jevavëjo.

⁶O God-hu priest mu bojamade jö göho jajivoromo ëhi uvë'eje:

Melchizedek priest jiadëhi

ja ëhi priest jianuoho ëhi jiemu javo'ajëjo.

⁷Iae Iesuro ave sa'are hijadevare evare uvadeje: God ajemego bogo guomevo'iröhoho iae eni hö uvoromo darugo'o uvë'i nivë'i ëninamiromo ua gavadeje ajamijöro. Iesuro God-hu nimajoho ma-u'emu ejahonövë'ëro ëhuni God-ro hesi jöho ejahadeje. ⁸Hu God-are Harihe jiadeje röhu vi'ehe baeromo ëhuro God-are jö ejaho'iröhe öroho gavadeje. ⁹God ejaho'iröhe öroho ganugoromo eni romorome jiamu evare öroho jiovahuadeje ëhuro ae rahu hesi jö ejahë'o'oho ma-ioro'io'oremu maro raromoröhego. ¹⁰O God-ro jöe majahiro mo Iesu uavadeje: Ja priest börömoho javavëjo. Melchizedek priest jiadëhi ja ëhi javanovavëjo.

Noehu Iesu uehorovaruoho bogo vuonugo'iröhe jöhoje.

¹¹Melchizedek-are jöho aho'obëhe majëhi'irodoho jeve. Röhu jemesi simanoho i'u'eje. Na diehi diehi jöho röjëhi'ejo. ¹²Jemë Christian vaejarijoho majae ëgobövie baejë'e jëve. Ëhuni jemëro ae gö jö röjëhi'irarijoho eni jëvo'ibejo iae mae jio'ibejo. Röhu jöho bogo avoho baejë'ëro jemë nimarujeje God-are jö aevo'i röjëhijamu hejarijoho aëro röhu maho röjëhijöro. Jemë amure asisö'o'oho va'ëne jëvanove. Biriri'e i ma bogo ue'aharuje aribövie jëve. ¹³Amemu ue'ahë'e Christian aribövioho ma-asisö'o va'ënëro jëvë'ëro mu ma hesi jöho bogo ömo gavë'ejö. ¹⁴A'i biriri'e i maho hesi a ma'ëremu ue'ahoruomajeje. Ëhi jië'e Christian ariböviohuro mami'e muoho ömo garomo simanoho avoho uehorovobe rovë'ëro ëhu'ëro gavarueje di muoho mae jiego di muoho sisë jiego.

6 ¹Asisö'ehu uehorovaruëhi ëhi uehorovaruje jëvaje ëhuni ë'ego no Keriso-are jö samaho samaho urimo hejaroho bogo ëhemuoho uehorovo'i a'i hesi jöho i'e gö'o gö'o döre uehorovobe va'i ëhuro a duvahu uehorovaruëhi ëhi uehorovo'iröhe. Christian mu vae'iröhe jö aevoromo ae röjëhijaruoho bogo ëhemuoho jemesi öriroho röjëhi'i ari'ejo. Mu sisë vaeromo sisërejaruoho vuonugo'iröhe jö hesi bëhoho God ma uehorovarue jö hesi bëhoho ²sisë jovehu u'ovarue jö hesi bëhoho övo simano taemarue jö hesi bëhoho ijönö vuovoromo ri'ö'iröhe jö hesi bëhoho mana mae o sisë God-aro ioro'io'oremu bae'iröhe jö hesi bëhoho ëhi jië'e jö urimo röjëhijaruoho bogo ë jöe gemuohemu röjëhi'i ari'ejo. ³A'i God-hu nimë'o'oho jö i'e gö gö uehorovobe va'ejo a duvaho va'ëne javuujöro.

⁴O aehu urimo God-are nuni aji'e jö baeromo ö'idö hesi suvuroo garomo God-are Aru'aho no'o gemu mae baeromo ⁵hesi jö ma heromo vuëvëvamu ijönö bae'iröhe darugoho gö avevejö'e baebe va'ojuvo

⁶röhu huotorovoromo Keriso uehorovaruoho vuonugo barëjè'o ho ëhi jiè'o ho no diehi'oromo ajëmi'ejo jabumë röhu maho sisëho vuonugo'i huotorovoromo mae uehorovo'iröhego. Öre bogoje. Rabëni ëhi jiè'e aribövioho jabeti dë vövöbajo'ere sisë'i uehorovaruohuro ëhuro God-are Harihoho korosire röhu maho ano taemanovoruomajeje. Ano taemanovoromo ëhuro Iesuare ihoho a nuniro ijumoruomajeje.

⁷God-are huë mae baebe va'ojuvo Keriso vuonugo'iröhe jöho naro uhunö'e i'o mu'ero bamo'ejo. Ënëro mure rue'i hiro mo sa'ae sanuovego ëhuro iruno'e bövie bise'e ri'amego mu arijo'o ho jaburo mabëhe gagovo bahiruomajeje. Ëhi jiè'e i'o mu'o ho God-ro avoho muebe'iramu mamabëhe jio'ë'e. ⁸O ënehu mure rue'i hijamu röhu mure ma-bibë'e resu resu sisëhuremu ri'amë'o ho uvarueje: Ëi'o mu'o ho sisë höjo. Ëhi'ego God-ro i'o mu'o ho ma-sisë'i avoho hesije vëniro bue'öromo ijumo barë nahonahovo'iröhëro.

⁹Nasi aganomë iae na ëhi jiè'e jögoroho uhu'e majëhijë'e jeve. Röhu na uehoro mae baeromo uve: Jemë bogo ëhioho jëvajëjo. Iae aji maho baejè'ëro God'o maro raromo hesi jëvajëjo. ¹⁰God bogo sisë'ioho uehorovajeje. Jemëhu mu ma vaejarijoho hu bogo rumonimo'ë'e. O jemëhu hesi örire uehorovoromo hesi aribövi ajëmijarijoho röhu jaruvohu'o ëhi gemuoho ajëmijarujoho ëhu'o bogo rumonimo'ë'e. ¹¹Röhu na negajoho jemë ae gemu gemu jemëhu God-are muemu nimo avoharujëhi ëhi gemuoho nimo avohobe va'ojuvo hujeji maja viture jemë nimoromo muebejarujoho bae'a'aruje. ¹²O jemëhu God-are jö uehorovaruojoho u'uhëvo'iröhoho na bijönege. A'i na nege a ioro'iorehu biririvoromo God mae uehorovoromo ëhuro huhu ajëmi'i uëvadoho biroharuëhi jemë'o jabeti muoho gavë'i ëhi ë'irarijejo.

**God-hu ajamui'iröhëro mae uövuade jö noehu
biririvoromo mae uehorovo'iröhe jöhoje.**

¹³Iae God-ro Abraham ajami'i uavadeje. Röhu bogo ma-ua'i a'i darugo'e jöho majahiromo ëhi mae uavadeje. Ae gö God iosiramiromo börömo jiè'o ho bogojiadeje God-hu ë a hesi iho uvoromo darugo'e jö majahi'iröhoho. Ëhu'ëro jiè'ëro hesi ihoho uvoromo ëhuro hesi darugo'e jöho majahiromo ¹⁴Abraham uavadeje: Iae naro jasi örire mae vaejavoromo a uje aho'obëhe bojamibe va'ejöjo. ¹⁵Bojamibe va'ejöjamu Abraham-ro heromo biririvoromo uvo'i hinövadeje: Na iae bae'ejö uvoromo God-hu uavade ujoho iae birohadeje. ¹⁶Sa'are aribövi noehu darugo'e jö majëhijë'o ho ae gö hesi ihehu nosi iho iosiramuiromo hu börömo jiaje ë a hesi ihoho uvoromo darugo'e jöho majëhiromo ëhuro mae uëvarueje. Ëhi ë'ë'o ho aho bogo ijönöho ë jöho aho uö'ë'ö. ¹⁷O God-ro nimadeje hu ajamui'i uövuade aribövioho röjahuijego noro garomo uvoröhego: Iae mae-ëjo. God-ro ajamui'i nimadoho bogo vuonugo'ajë

uvoröhego. God-ro ëhi nimoromo hesi iho uvadohuro ëhuro darugo'e jöho Abraham majahijadeje. ¹⁸Ëhu'ëro jië'ëro God-hu ajami'i uvade jöhu'o hesi iho uvoromo darugo'o uvade jöhu'o ë jöe niö'ioho bogo sisë'rë'ë'e. Ëjöho God bogo sareramui'ë'e. Ëhuni nomëro mami'e huruomoromo God-are burure va'ë'ëro uvo'ejo: God jö maemu jövajëromomo ëhuro uehoro mae bae avohoromo biririvoromo uvo'ejo: Iae huro uövüadëhi iae ëhi maro ramuo'ajëjo. ¹⁹Hisiehu munë beromo e'u derire ba'amego vanagi ma'enege namijajëhi huhu maro ramuo'iröhe jöho noro uehorovoromo nosi dë vövöbajo'oho biririvoromo riravarueje. Iae uvarueje: God'o nosi ririre urahadoho Iesuro niögunö'e babu'öromomo God-hu jiajire nosi sisëho avohahuo'i va'o hijë'ëro jië'ëro iae ëhuni huro ijönö maro bamavuo'ajë uvoromo ëhuro bibivoromo riravarueje. ²⁰Iae God-hu jiajire Iesuro nosi jöëni urimo va'ë'eje. Hu priest böröme vaejë'eje. Priest böröme vaejë'ëro Melchizedek priest jiadëhi hu ëhi priest jiajoho ëhi jiemu jio'ë'e.

Priest hesi ihe Melchizedek-are jöhoje.

7 ¹Melchizedek hu Salem amore böröme naminövade ae jiadeje. O göho hu God dö mare hijaje hesi priest böröme jiadeje. Abraham-ro a masijohu'o muorovoromo muo'amonugoromo rovamu gagorovo Melchizedek-ro hu birohoro muë mae hi'iröhe jöho bojamadeje. ²Bojamamu Abraham-ro ujuoho rovade inömo inömoho aho'obëhe mevoromo hue aho'o 10 bahiromo 9-ho hesi bahi'i gemu God-are suvuoro maho Melchizedek mamadeje. Röhu Melchizedek-are iho huotovë'oho ëho aji'e mu ma muebejaje a börömohoje. O hesi amo ihe Salem hu ë amo hesi a börömoho jiadeje. Salem amo hesi a börömo jiade ë jö hesi bëhi huotovë'oho huë baerovarue mu muebejaje a börömohoje. Melchizedek ëhi jië'e a böröme jiadeje. ³Hesi vëmu vavu'e hijo miono'e jabesi jöho bogoje. Hu rahade guomade maja hesi jöho bogoje. Ëhu'ëro God-are Harihe hu ioro'ioyemu priest jiemu jiajëhi Melchizedek ëhi jianove. ⁴Jemë'o uehorovore. Melchizedek hu a böröme jiadeje. Ëhesi bëhoho Abraham hu Israel rajo nosi ni'livade bëhoho jiadeje röhu muorovoromo ujuoho rovade inömoho ëho mevoromo hue 10 bahiromo God-are suvuoro maho gemu Melchizedek-are örire mamadeje. Abraham-ro God-are suvuoro maho Melchizedek mamijë'ëro ëhu'ëro no garomo uvarueje: Melchizedek-ro Abraham iosiramiromo börömo mae jiade höjo. ⁵O Abraham-are uje gemu Levi jiadeje. Levi-are ado sirino'e jiove rovaje priest-oho jaburo God-are jögoroho ejahoromo Israel rajo aribövi ioro'ioro jabesi örire God-are suvuoro maho ujuoharueje. Priest-ehu suvuoro ujuoho'ia'amu gavë'iroho Israel rajo ioro'iorohuro jabesi inömo inöme mevoromo hue aho'o 10 bahi'amego priest-ohuro God-are suvuoro maho gemu baeruomajeje. Levi rajo priest-ohuro jabesi sa'a rajo jabesi örire suvuoroho ëhi baeruomajeje. Jabesi sa'a rajoho jabu'o Abraham-

are agane gemuoho jioruome röhu jabesi örire ëhi jië'e suvuoroho baeruomajeje. ⁶ A'i Melchizedek bogo Levi rajo aganoho jiadeje röhu huro Abraham-are örire God-are suvuoro maho baejadeje. Baeromo huë mae hi'iröhe jöho Abraham majahijadeje. Abraham hu God-ro ajami'iröhe jöho majahijamu hejë'ëro ëhu'ëro iae hu huë mabëhe birohë'e jiadeje röhu Melchizedek-ro Abraham-are örire huë mae hi'iröhe jöho majahijadeje. ⁷ Röhu huë mae raromo'iröhe jö heruomaje aribövioho ma-jianovo'i a'i ëhi jië'e huë mae jö majëhjarue aribövioho masije jio'amajeje. Ëhi jiajoho iae no ae aho'obëhe gavarueje. Ëhuni Melchizedek-ro Abraham-hu huë mae hi'iröhe jöho majahijë'ëro ëhu'ëro no gavö Melchizedek-ro Abraham iosiramiro mo börömoho jië'e jio'ego. ⁸ O Levi rajo priest ömo'öme God-are suvuoro ujuoharuoho jabumë vuovarueje. A'i Melchizedek suvuoro ujuohadoho ë a hesi jöho God-are surire uvë'eje: Hu iae hijajëjo. ⁹ Iae Levi-are ujo ömo'ömhuro God-are suvuoro maho ujuoharueje röhu Abraham-hu Melchizedek God-are suvuoro bojamadevare Levi hu'o ë suvuoroho Melchizedek bojamanovadeje. ¹⁰ Ëhesi bëhoho Levi hu bogo rahë'e hesi hije Abraham-are visöro jië'iro evare majare Melchizedek-ro Abraham birohadeje.

¹¹ Röhu Levi rajo ae Aaron'o hesi ujohu'o Jew rajo jabesi jögoroho muebenövarëje. Muebejaroho jabesi muohuro ioro'iore gemu ae ajëmi'ibejo priest göho bogo rue'ibejo. Röhu jemë'o uehorovore. Jabesi muoho bogo eni jië'ëro ëhuni God-ro priest i'e gö baejadeje. Bogo Aaron-are ujo va'ëne priest-oho bae'i a'i Melchizedek jiade ëhi jië'e priest-oho baejadeje. ¹² Levi rajo priest-oho vuonugo'amo'i priest i'e gö baejë'ëro ëhu'ëro jabuhu muebejare jögoroho ëhu'o vuonugo'i jögoru i'e rovë'eje. ¹³ Röhu nosi Bada Melchizedek va'ëne priest jioröhe hesi jö God-are surire jajivaroho ë aho bogo Levi rajo aehu jio'i hesi ae gö jiadeje hesi aganoho priest muoho bogo vaeromo God-are suvuoro bahijarue maratuoho bogo muebenövë'ëro. ¹⁴ No ae aho'o gavarueje nosi Badare agano ihoho Judah rajemu jio'amego. Röhu Moses-hu priest mu jö jövadiroho hu bogo uvadeje: Judah rajëro ë muoho vae'a'aruëjo.

Iesu Melchizedek va'ëne priest jiaje jöhoje.

¹⁵ Röhu priest gö Iesu Melchizedek priest jiadëhi jië'e priest-oho iae rovë'eje. Ëhu'ëro iae no ma-samae gavarueje priest mamiohu'o jögoru mamiohu'o barë'i i'e rovë'e jiego. ¹⁶ Ëi'o rovade priest-oho hu bogo vavuehu mu vaejade siono harihehu baeröhe ë hesi jögoroho ejë'ëro bogo ëhuro priest muoho bae'i a'i ioro'ioremu hi'iröhe darugoho baejë'ëro ëhu'ëro priest muoho baejadeje. ¹⁷ Ëioro'ioremu hi'iröhe jöho God-are surire jajivoromo uövuë'eje: Melchizedek priest jiadëhi ja ëhi priest jianuoho ëhi jiemu javo'ajëjo. ¹⁸ Urimore jionövade jögoroho u'uhë'ëro jië'ëro ëhu'ëro bogo maho ajamuinövadeje. Ëhuni God-ro ë jögoru hesi öroho

tugohadeje. ¹⁹Ēhesi bēhoho ē jōgoroho bogo ae gemu vadu'oho ajamui'ego ioro'ioremu maroho javuonōvadeje. A'i God-ro ōri i'e jiovahuē'eje. Ēōri i'ohuro ōri mamioho iosiramiromo ma-mabēhe jiē'eje. Ēōri i'o hesi bēhoho no nimorohē'i uvarueje: Iae God-ro ajamui'iramu maro raromo'ejarējo. Ēuehoro mabēhoho javuē'ēro God-are bēhire va'arueje.

²⁰Rōhu God-ro Iesu priest muroho bogo ēma bamo'i a'i darugo'e jōho uvoromo bamadeje. Urimoho Levi rajo priest mu bojēmi'iē'iroho aho bogo ēhi jiē'e darugo'e jōho uvoromo muoho bojēminōvareje. ²¹A'i Iesuro priest muoho bae'ia'amu God-ro darugo'e jōho uvoromo bamadeje. Ējōho God-are surire jajivoromo uvē'eje:

God Badaro ave jōho darugo'o uvē'ēro
bogo vuonogo hesi hōjo:

Ja priest jianuoho ēhi jiemu javo'ajējo.

²²Iesuro priest mamioho iosirēmijē'ēro ēhu'ēro God-hu muebejavuorōhe jōgoru Iesuhu ma'enaje ē jōgorohuro jōgoru mamioho iosiramiromo ma-mabēheje.

²³Rōhu gōho Levi rajo priest-oho aho'obēhe jio'amobe rovē'eje rabēni hesi bēhoho vuovēvobe rue'ego muoho bogo ma-biririvoromo vaemu vaenōvē'ēro. ²⁴A'i Iesuro ma-ioro'ioremu biririvoromo hijajēro jiē'ēro ēhu'ēro a gōho hesi sionoho bogo bae'i huro priest muoho ma-vaemu vaebe va'o hesije. ²⁵Iesu priest muoho ma-vaemu vaebe va'o hesirēro jiē'ēro ēhu'ēro ae rahu hesi ihore God-are bēhire va'ē'oho Iesuhu baejavuoromo ma-ioro'ioremu mare ramuo'irōhoho hu eni jie rabēni hu bogo guomo'i majae ēhi biririvoromo hiromo nosi jōēni God-are ōrire jōe majahijajēro jiē'ēro.

²⁶Ēhi jiē'e priest bōrōmhuro iae mae ajamuajeje. Hu sisē rumo'ēro jiē'ēro hu a ma-maeje. Aribōvi sisēho ōre gō jio'amo'i hu ōre gōje. Huro ajiomoromo sa'ae ō'idōe iosirami'amoromo ajio dō maro hijē'eje. ²⁷Levi rajo priest masijehu ē'onōvarēhioho Iesuhu ēhi ē'irōhoho bogoje. Majae ēhi Levi rajo priest-oho jaburo God-are ōrire mi suvuoroho i'imami'i arinōvareje. Urimoho jabesi sisēhuni i'imaminugoromo ijoroho God-are aribōvi ioro'ioro jabesi sisēhuni mi suvuoroho i'imami'i arinōvareje. Iesu bogo ēhioho ē'i a'i hesi arijo'arije God-are ōrire bojamirovoromo guomorovē'ēro ēhu'ēro hesi suvuoroho majae gemu ma-ioro'ioremu bojamirovadeje. ²⁸Moses-hu bojēmade jōgoru hesi uhuroho ma-u'uhē'e aemu priest masije bamobe rovē'eje. A'i ē jōgoru hesi ijonō God-ro darugo'e jōho uvoromo hesi Harihoho bamadeje priest bōrōme jiorōhego. ĒHarihoho bogo u'uhē'oho jio'i mue aho'o romoromoro ma-ioro'iore gemu bae barējē'eje.

Iesu hu nosi priest bōrōmo jiaje jōhoje.

8 ¹Na jajivobe rovode jō hesi bēhoho aviēhije. Naehu jajivode ēhi jiē'e priest bōrōmoho javue. Hu ō'idōre ajiomoromo God eni jiē'e aehu

böröme namijaje a hesi övo manö hijë'eje. ² God-hu jiajire osa hesi muoho vaejajeje. Ëhesi bëhoho huro God-are javu hesi priest muoho vaejajeje. Ëjavuoho bogo maja aru'aho va'ëne amoho jianovo'i a'i God-are javu maeje. Bogo ma-aehu avoho'i Badaro avohë'eje. Ëosa hesi muoho nosi priest börömohuro vaejajeje.

³ Amo priest masije aho'o muro bahijarue hesi bëhoho jaburo mi suvuore övo suvuore gö gö God bojami'iröhego. Ëhuni priest muro bahijarueje. Jabesi muoho ëhi jië'ëro nosi priest börömohu'o övo suvuore jio'ë'e God bojami'iröhego. ⁴ Röhu Iesu sa'are hi'ibejo bogo priest-oho jio'ibejo ë hesi bëhoho hesi Levi rajo priest-ëremu ë muoho vaeromo Jew rajo jögorure jajivare suvuoroho God-are örire bojamijaruëro jië'ëro. ⁵ O Levi rajo priest mu vaejaruoho ëho ö'idöre jiaje muoho va'ëneje. Ëmuoho ma-aruhonö'e jio'i bogo mahoje. Aviëhi jianove. Moses-ro God-are niögu javuoho avoho'ia'amu evare God-ro uavadeje: Gavë'iajo. Ja'o na'o dahorure ariromo naehu röjahijamu hejanëhi bövie bise'e ëhi vaenëjo. Amo priest ömo'ömohuro ëhi ö'idöre jiaje mu va'ëne vaejarueje. ⁶ A'i Iesuhu baegade priest muohuro Levi rajo priest jabesi muoho iosiramiro mo börömohoje. Ëhesi bëhoho Iesuro priest börömëro jië'ëro God'o no ae aho'obëhe nosi ririre namiromo öroho avohahuoromo God-hu muebejavuoröhe jögoroho avohahuajeje. Ëjöguru Iesuhu avohahuajohuro Levi rajo priest jabesi jögoroho iosiramiro mo mahoje. Ëhesi bëhoho Levi rajehu muebejarue jöguru God-hu Jew rajo aevo'i bojëmadevare evare ma-bisemu ajëmi'i uvadeje. A'i Iesuhu avohahuaje jöguru God-hu aevo'i bojamuadevare evare böröme ajamui'i uvadeje. Ëhu'ëro Iesure jögorohuro Levi rajo jabesi jögoroho iosiramijë'eje.

⁷ Levi rajo priest-ehu muebejare jöguru urimo bojamuijadoho eni jio'ibejo God jöguru göho bogo bamo'i uehorovo'ibejo ajamui'iröhëni. Bëhoho bogojio'ibejo. ⁸ Röhu God-hu jövade jö hesi aribövi bogo eni jioruomaje jöho hesi surire jajivoromo ëhi uvë'eje:

Badaro ëhi uvajëjo: Iae majae ijonöho nasi aribövi muebejëvo'irode jöguru i'oho avohoromo

Israel rajohu'o Judah rajohu'o mëmi'ejöjo.

⁹ Mami'e jabesi hijo miono'o muebejëvo'irode jöguru mëmodëhioho bogo ëhi jië'e jögoroho mëmi'ejöjo.

Jabesi hijo miono'e Egypt sa'are jëvamu naehu sösëgo rovodevare evare majare jögoroho mëmode höjo.

Mëmamu jaburo jögoroho bogo biririvoromo ejeho'i vuonugare höjo.

Ëhuni naro jabumë bogo gëvanovode höjo. Badaro ëhi uvajëjo.

¹⁰ Röhu Badaro uvajëjo: Ëmajaho barë'iramu aviëhi jië'e jögoroho

Israel rajoho mëmi'ejöjo.

Naehu nimaje ëhi ëhi ë'onövo'iröhe jöho jabesi simanore

ba'amëho'iramu uehorovoruomo'ajëjo.

Jabesi dë vövöbajo'ere jajivëho'iramu ejehoruomo'ajëjo.
 Èhi'o'iramu jabumë muebejëvo'irode börömo ho jevo'ajëjo.
 Jabumë nasi aribövi mae jioruomo'ajëjo.

11 Amo rajëro göëro göho bogo röjahirovoromo
 aganëro göëro göho bogo majahirovoromo uarovo'aruëjo: Bada
 avoho gahëjo.

A ininore èhi va'o a masijore aho'obëhe na ge'a'aruëjo.

12 Jabuhu sisë vaejaruoho naro jabumëni vavaenimoromo
 jabesi sisëho ma-ioro'ioremu uehorovoromo vuonugëho'ejöjo.

13 Èjögöroho i'e hö uvade hesi bëhoho urimore bojamuade jögöroho iae
 mamiraejë'eje. Röhu jöe rabe mamiraeromo sisërëbe va'ajoho èho ma-
 burëro barë'ië'e.

**Jew rajo a mami priest masijehu God-are örire
 mi kö suvuoro bojaminövare jöhoje.**

9 ¹Èurimore jögöro hesi uhuroho God rajahi'iröhe öri hesi jöho
 jiadeje. O sa'are vaejare javuoho jiadeje God ë rajahi'iröhoho.
²Èjavuoho niögëro vaejareje. Èosa gagoho ririro iromo tariojamu osae
 niö'i jëvadeje. Viënörire osaroho iro bahijarue gijoho maratuoho maratu
 döre bahijare God-are ioho èhi jio'amonövadeje. Èosa hesi ihoho God-
 are osa maho jiadeje. ³Niögëhu iromo tugohë'e ë hesi ruënörire osa gö
 hesi ihoho God-hu jiaje osaho jiadeje. ⁴Èosa'eroho ridi'e oso buejarue
 maratue gold-ehu avoharoho o God-are jögöro bamare mauaho ë
 inömo niö'ioho ë dirö'ore jëvadeje. Èmauaho hesi sinoroho gold-ëro ruë
 numë havo rova'oromo taemo titimë'e jiadeje. Èmaua gagoroho gold'e
 ramaho God-hu i'imëmade ie gö hesi ihoho manna aegë'oho ë jiadeje.
 Göho Aaron-are ijaho sirinohijadoho maua gagore jiadeje. Göho munë
 ha'osire God-are jögöro jajivo'amadoho maua gagore jiadeje. Èinömo
 niö'i gemu maua gagore jio'amadeje. ⁵O maua dönöho vivoju'e majo
 va'ëne aehu avoharohuro rirarovareje. Èinöme niö'i jabesi bëhoho
 uvoromo ë'areje: God-are ajoho aviae höjo. Röhu nume maua döho God-
 hu sisë mu'unövadoho jiadeje. Èdirö'oho majo va'ëne jabesi vivojohuro
 aegahareje. Èinömo jabesi jöho naro ma-bisemu jövë'ëro vituoho
 vuonuge.

⁶Èinömo aho'obëhe ë avoho bahijë'ego evare priest ariböviohuro
 viënörire osare aevoromo majae èhi va'oromo God-are muoho vae'i
 arinövareje. ⁷A'i ruënörire osaroho hesi ma-priest börömo huremu vadune
 gemu hesi uhure majae gemu rumo va'onövadeje. Rumo va'ië'iroho bogo
 övemuoho va'i a'i mi köho baeromo ë osare rumo va'oromo God-are
 örire bojaminövadeje. Hesi sisë hesi jöhuni bojamiromo a ioro'ioro jabesi
 sisëhu'o röromo èhuni bojaminövadeje. ⁸Hesi ma-priest börömo huremu
 ruënörire God-hu jiaje osare va'ë'ëro jië'ëro èhu'ëro God-are Aru'ahohuro

ma-sama'e rōjahuijajeje noro garomo uvorōhego: Viēnōnire osa hesi mu jadevaroho evaroho God-hu jiajire va'orōhe ojoho bogo jiovaheu'e jade hōjo u'emu jiovaheurōhēro. ⁹God-hu ē niōgu javuohu'o ē javu hesi muohu'o bamade hesi bēhoho jaruvo noehu God uehorovarue mu maho ēho maja aru'ahonō'e rōjahui'iro ēhuni bamadeje. Ēosaroho mi suvuore o suvuore gō gō God i'limaminōvareje. God-ni ēhi vaenōvareje rōhu bogo ēhuro herovonōvareje jabesi dē vōvōbajo'ere sisēho barējēho'ego. ¹⁰Ēhi jiē'e suorovo hesi bēhoho ma-i ijaruoho jovo ijaruoho jovo eguaruoho inōmo u'o'amaruoho ēhi jiē'e jōhuremu jionōvadeje. Ma-dajo hesi jōhemu God-ro ma-jahuri bamadeje ēhuro ēhi jioje va'ojuvo hujeji hesi mu ōri mami tugoho'i Keriso-are mu i'o jiovahuo'irōhe majaho ruerōhego.

Iesuhu hesi kō God-are ōrire suvuoro bojamade jōhoje.

¹¹Jaruvoho Keriso rovē'eje. Hu priest bōrōmhuro jiē'ēro avevejō'e hesi mu maho vaejajeje. Urimoho ma-aeu niōgu javu bōrōmo vaejarire priest masijohuro ē rumo va'oromo muoho vaenōvareje. Avevejō'oho Keriso bogo ēhi jiē'e javuoroho rumo va'ē'ēro muoho vae'i a'i javu ma-mabēhire rumo va'ē'ēro muoho vaejajeje. Ējavu mabēhoho bogo aho vaejē'ēro ēhu'ēro God-hu bōvi bise'o bamade noehu ga'amaruoho gō jio'amo'i ē javuoho hesi ahe gōje. Ēhu'ēro ē javuohuro javu mamioho iosiramiro mo bōrōmo mahoje. ¹²Kerisoro ē javu bōrōmore va'oromo muoho vae'irōgoro bogo goat hesi kōho o cow harihu hesi kōho baeromo ē osaroho va'adeje God-ni bamahorōhēro. A'i hesi kō maho baeromo osare va'oromo evare God jiajire ma-ioro'iore gemu va'oromo no baejavuoromo ma-ioro'ioremu maro ramuadeje. ¹³Rōhu Jew rajehu jabesi sinore sisē baeromo ēhuro God bogo avoho rajahi'iē'iroho priest-ēro goat hesi kōho o ano'e cow hesi kōho baeromo hijiovodēgonōvareje. O cow harihu hesi muomōho jovohu'o buarohoromo baeromo hijiovodēgonōvareje. Hijiovodēgo'ego jabesi dajore jiaje sisēho barē'ego ēhuro God-are ōrire rajahijē'oho iae mae jēvonōvadeje. ¹⁴Mi kōehu rabehu hijiovodēgo'ego dajore jiaje sisē u'o'amonōvaroho ma-jianovo'i a'i Keriso-are kō rovadoho ēho mu bōrōmo mahoje. Ēmu hesi bēhoho Kerisoro ioro'ioremu jiaje Aru'aho hesi darugohuro birivoromo hesi dajoho God-are ōrire bojamirovoromo guomorovadeje. Hu mu sisēho bogo vaejē'ēro ēhu'ēro huro suvuoro mabēhe vaeromo hesi arijo'arije bojamirovadeje. Bojamirovamu kōho rovē'ēro ēhu'ēro mu sisē vaeromo nosi dē vōvōbajo'o ijumorovaruoho u'ovahuo'iramu herovo'ejo sisēho barējahuo'iramu. Sisēho barējahuo'iramu ēhuro God mae hijaje a hesi muoho noro avoho vaenōvo'ejo.

Iesu kō rueromo guomē'ēro ēhuro God-hu muebejavuo'irōhe jōgoru i'o marējade jōhoje.

¹⁵Ēhuni Kerisoro God'o nosi ririre jioromo God-hu hesi aribōvi muebejavuo'irōhe jōgoru i'o hesi ōroho avohahuajeje. Jōgoru i'o hesi ōri

avohahuaje hesi bēhoho ēhuro God-hu hesinō uōvuade aribōvioho noro ioro'ioemu jiorōhe mu mae gō gō Vavu hesi ōrire bae'amorōhego huro bojamui'i uōvuē'ero ēhuni avohahuajeje. Mu mae baerōhe hesi ōroho aviēhije. Keriso guomadeje. Guomamu ēhuro noehu jōgoru mami hesi uhure raromoromo mu sisē vaebe rovere ē hesi jō sisēho iae u'ovahuo barējē'je. Sisēho u'ovahuo barējē'ero ēhu'ero Vavuehu bojamui'i uōvuade mu maho no baejarueje.

¹⁶ Keriso guomē'ero noehu mu ma baejarue jōho uhunō'e bamo'ejo ga'irarijego. Ave sa'are vavu ōmo'ōmhuro vuovego rahuhu inōmo ujuoho'irōhe jōho surire jajivoruomajeje. A'i jabesi aboji harihu'ehu bōvi bise'o ujuoho'iē'iroho ae aho'obēhe garōhe vavuohe vuovo'iramu bōvioho bise'oho evare ujuoho'ē'ō. O bogo vuovē'iroho bogo ujuoho'ē'ō. ¹⁷ Vavu bogo vuovo'i raromē'oho jabuhu jajivare jōgoroho ēhi ma-momorō'ōjajeje. A'i vuovēvego evare vavuehu uvoruomadēhi ēhi ujuoharueje. ¹⁸ Ēhesi bēhoho God-hu Jew rajo muebejēvonōvo'irōhe urimore jōgoroho bogo ēma jio'i urimo mioho bijuēmamu vuovoromo kōho rovamu evare God-ro aevoromo Jew rajo aribōvioho avoho muebejēvadeje. O mioho bogo muo'amego ēhuro kōho bogo rue'ibejo ē jōgoroho bogojio'ibejo. Jew rajo aribōvioho God-are ahariroho bogo raromo'ibejo. ¹⁹ A'i God-hu Jew rajo muebejēvo'irōhe jō hesi muoho Moses-ro avoho'irōgoro jōgoru jōho ae aho'obēhe majēhi barēnugoromo evare cow harihu jabesi kōho baeromo jovohu'o buarohoromo sheep hesi u kavuē'e avoharoho ujuohoromo hyssop ahore huhohoromo ē kō'o jovo'o buaroharire sheep uoho ē io'amadeje rumorovorōhego. Rumorovamu ioromo jōgoru jajivo'amade suri suriohu'o ē aribōviohu'o kō'e jovohuro hijiovodēgadeje. ²⁰ Hijiovodēgoromo uēvadeje: Ave hijiovodēgaje kōhuro ēhuro God-hu bojēmē'ero ejaho'irarije jōgoroho marējajējo. ²¹ Ēhi majēhiromo God-are javu bōrōmo niōgehu vaejarohu'o God rajahi'amarue inōmo inōmohu'o aho'obēhe ē kōhuro hijiovodivo'amadeje. Ēhi'adeje. ²² Iae Moses-are jōgoru hesi uhuroho aēro kōho baeromo bōvie bise'e u'o'amo'ego ēhuro ē inōmo hesi sisēho barēnōvadeje. Inōme ma-gemu gemu bogo ēhioho ē'onōvareje. O aehu mu sisē vaejē'iroho mi muo'amamu kō rovē'ohuro ēhuro God-ro mu sisēho uehorovoromo vuonugonōvadeje. O mi bogo muo'amamu kō bogo rovē'oho jabesi sisēho bogo barējēhonōvadeje.

Iesu kō rueromo guomē'ero ēhuro nosi sisē u'ovahuaje jōhoje.

²³ ĒGod rajahjarue inōmo inōmoho ma-maja aru'ahemu sa'are jio'amadoho ēho jabesi sisēho mi kōēremu u'o'amonōvareje. Ōre gō bogojiadeje. Rōhu ē inōmo inōmoho ō'idōre inōmo ma rōjahuijajoho jianovadeje. O ō'idōre inōmo maho ma-mi kōēremu u'o'irōhoho bogo eni jie. Mi kō God-are ōrire suvuoro bojami'irōhoho bogo eni jio'i a'i suvuoro gōehu ē mi suvuoro iosiramiromo ma-mabēhe jiē'oho ēhuro

ö'idöre inömo ma jabesi sisëho u'o'iröhoho eni jie. ²⁴Ësuvuoro mabëhi hesi bëhoho ö'idöre God-hu jiaje öri ari'o va'ëne ma-ae hu vaejare osaroho Keriso ëho bogo rumo va'i a'i God-hu jiaje ö'idö mare va'adeje. Ö'idöre va'ë'ëro God-are nunire hiromo nosi muoho avohahuajeje. ²⁵Röhu Jew rajo priest börömhuro bogo hesi köho bae'i mi köe baeromo God-hu jiaje osare vadune göro göro va'i hinövadeje. Röhu Keriso bogo ëhioho ë'adeje. Ö'idöre va'adevaroho majae gö gö God-are öriroho suvuoro bogo bojamirovoromo guomorovo'i hiröhëro bogo ëhunioho va'adeje. ²⁶God-are örire suvuore bojami'i hi'ibejo sa'a bövi bise'o bamadevare aevoromo vi'ehe baebe rue'ibejo. Röhu bogo ëhioho vi'ehoho baebe rue'i a'i sa'ae bövie bise'e barë'i dunovamu gavë'i Kerisoro a nunire ioro'iore gemu rovë'eje God-are örire bojamirovoromo guomorovoromo nosi sisëho u'ovahuoröhëro. ²⁷God-ro bamë'ëro no ae aho'obëhe ma-vae gemu vuovavuo'iröhohoje ijönö hesi nunire riravoröhego. ²⁸Ae aho'obëhe ma-vae gemu vuovavujëhi Keriso ëhi ma-vae gemu guomadeje. Hu ma-vae gemu suvuore bojamirovoromo guomorovadeje ae aho'obëhe nosi sisëho u'ovahuoröhëro. Ijönö röhu maho a nuniro vuonor'ö rue'ë'e bogo mu sisëho avohahuo'i a'i hu rueröhego muebejarue aribövioho no baejavuoromo maro bamavuoröhëro.

**Jew rajo a mami priest-hu mi bijuëmoromo God suvuoro
bojami'ego ë suvuoro hesi darugoho bogo eni jië'ëro
dë vövöbajo'ere sisë bogo u'ovëhonövade jöhoje.**

10 ¹Röhu Jew rajo jögoru urimo jiadoho ëhuro God-are mu maho bövioho bise'o ho no bogo avoho ga'i God-are mu maehu ijönö rovadoho ëho no ma-sisë'i sisë'i maja aru'ahonö'e gavarueje. Ëhesi bëhoho aëro Jew rajo jögoroho ejëhoromo mioho vadune göro göro bijuëmoromo God-are örire ëhi jië'e suvuore gemuoho i'imamiemu i'imamibe rovarueje. Röhu ëhi jië'e suvuoro ujuohoromo God-are bëhire va'i arijaruoho jabesi uhoho bogo mae bogo marëjëho'ë'e. ²ËGod rajahijarue aribövi jabesi uhoho marëjëho'ibejo ëhuro jabumë herovo'ibejo jabesi dë vövöbajo'o ho mae jëvavego mi bijuëmoromo God-are örire suvuoro i'imami'i arijaruoho vuonugo'ibejo. ³Röhu bogo ëhioho jio'i a'i vadune göro göro mi bijuëmoromo God i'imamijaruohuro ëhuro jabesi sisëho vadune göro göro ëhi gemuoho uehorovobe va'arueje ⁴ë hesi bëhoho cow ano'o hesi köhu'o goat köhu'o mu sisë u'oröhoho bogo eni jië'ëro.

⁵Mi köho bogo eni jië'ego ëhuni Kerisoro sa'are rue'irögoro God uavadeje:

Mi bijuëmoromo jasi örire i'imamijë'o ho ja bogo nimanue höjo.
A'i jero na sino haho'e avohevane höjo.

⁶Mi bijuëmoromo jani vënire aho'o huo barëjë'o ho

o mu sisë u'o'iranego mi bijuëmoromo jasi örire suvuoro i'imamijë'oho ja bogo maho uehorovanue höjo.

⁷ Evare na uavode höjo: God na aviae jevajëjo.

Nasi jö jasi jögoru surire jajivarëhi

jaehu nimanue muoho ëhi vae'i abuejajëjo.

⁸ Ejö hesi bëhoho no uehorovo'ejo. Urimo Kerisoro God uavade höjo: Mi bijuëmoromo suvuoro i'imami'i o mi jani vënire huo barë'i o mu sisë u'o'iranego mi bijuëmoromo jasi örire suvuoro i'imamijë'oho ëhi jië'oho ja bogo nimoromo bogo maho uehorovanue höjo. Bogo maho uehorovanue hö uavadoho Moses-hu bojëmijade jögoroho ejahoromo Jew rajoho jaburo ëhi jië'e mi suvuoroho God-are örire bojaminövareje. Röhu Kerisoro uavadeje: Ehi jië'e suvuoroho ja bogo nimanue höjo. ⁹ Röhu evare ijönö Kerisoro God uavade höjo: Na aviae jevajëjo. Jaehu nimanue muoho vae'i abuejajëjo. Ejö hesi bëhoho mi bijuëmoromo God-are örire i'imami'i arijare muoho God-ro aho'i Kerisohu bojamirovoromo guomorovo'iröhe muoho bamadeje. ¹⁰ God-ro ëhi jië'e muoho bamamu ehuni Iesu Kerisoro God-are jöho ejahoromo hesi sino haho'oho ioro'iore gemu suvuore bojamirovoromo guomorovadeje. EGod-hu nimade muoho vaejë'ëro ëhu'ëro nosi sisëho u'ovahuë'je.

**Iesu kö rueromo guomamu ë suvuoro hesi darugoho
eni jië'ëro sisë u'ovahuaje jöhoje.**

¹¹ Ehi jie röhu Jew rajo priest-oho aho'o jaburo majae ëhi riravoromo God-are muoho vaejarueje. Mioho bijuëmoromo ëhi jië'e suvuore gemuoho God-are örire i'imamibe va'arueje. Ehi ë'arueje röhu ëhi ë'i arijaruoho ehuro mu sisë u'o'iröhoho bogo mae bogo eni jëve.

¹² A'i Kerisoro vae gemu God-are örire suvuore bojamirovoromo guomorovadeje mu sisëho ioro'iore gemu u'ovahuoröhëro. Ehi'onugoromo ajiomoromo God-are övo manö hijadeje. ¹³ Hijjë'ëro avevejö'oho hiromo muebeje hu'o muorovarue aribövioho God-ro hesi höru uhunö bahijego vijuvo taemo'amo'iröhëro. ¹⁴ Ehesi bëhoho huro vae gemu God-are örire suvuore bojamirovoromo guomorovë'ëro ëhu'ëro sisë u'ovahuë'e aribövioho no ioro'iore gemu ma-maemu raromemu raromo'ejo.

¹⁵ Noehu mae raromemu raromo'iröhe jöho God-are Aru'ahohu'o ëhi gemuoho majahuiromo God-are surire uvë'eje:

¹⁶ Röhu Badaro uvajëjo: E'ejahö barë'iramu aviëhi jië'e jögoroho Israel aribövioho mëm'ejöjo.

Naehu nimaje ëhi ëhi ë'onövo'iröhe jöho jabesi dë vövöbajo'ere ba'amëho'iramu ejehoruomo'ajëjo.

Jabesi simanore jajivëho'iramu uehorovoruomo'ajëjo.

¹⁷ Röhu ë jö hesi vituoho God-are Aru'ahohuro ëhi uvë'eje: Jabuhu nasi jö ahoromo mu sisë vaejaruoho na ma-ioro'iolemu uehorovoromo

vuonugëho'ejöjo. ¹⁸Ëhi majahuiromo mu sisëho uehorovoromo vuonugë'ego ëhu'ego ijonöho no suvuoroho God-are öriroho bogo bojami'ejo huro mu sisëho u'ovahuoröhego.

Noehu God mae uehorovoromo hesi bëhire va'iröhe jöhoje.

¹⁹Aganomë Iesuarë köho rovë'ego no bogo juhuonivo'i birivoromo God-hu jiajire va'arueje. ²⁰Ëhesi bëhoho Iesuro noni öri i'oho iogorahuë'eje huro bogo guomo'i hiromo ë söjavuo va'ego noro God-hu jiajire va'iröhego. Urimë'ioho God-hu jiaje osare rumo va'arue ojoho niögëro urahonövareje. Jaruvoho Iesuarë sinoho ijumahamu guomamu niögu va'ëne urahade ojoho dadovoromo jiovahuë'ëro noro God-hu jiajire ë va'arueje. ²¹Röhu göho nosi örire priest böröme jie. Huro God-are aganoho no muebejavuajeje. ²²Ëhuni ë'ego no God-are bëhire va'oromo nosi jöho majahi'iro. Nosi dë vövöbajo'oho sisërejavuoromo i'uhaguamu Keriso-are köhuro u'ovahuo'i nosi sino haho'oho ajivo barëj'e jovohuro u'ovahuë'e jiaje ëhuni ë'ego no birivoromo nosi dë vövöbajo'o uhohu'o mae uehorovoromo God-are bëhire va'oromo jöho majahi'iro. ²³O no ae huruoho majëhiromo uvarueje: Majae ijonö God-ro ajamui'ajëjo. Ë'ego no birivoromo ë jöhuremu mae uehorovobe va'iro rabëni hesi bëhoho hu ajamui'i uövüadëhi iae hu ëhi ë'ië'e jiaje. ²⁴O ë'ego noro göëro göhuni uehorovoromo dë iahorovoromo ëhuro ae huë baejëvoromo mu mae vaenövö'iro. ²⁵O ae göëhu göëhu God rajahi'i gemuore gagovoromo vuonugaruëhioho ë'ego no bogo ëhioho ë'i a'i no ajamirovoromo jögore mamirovo'iro ëhuro birivo'iröhe. Ëhesi bëhoho jemë'o gavarujeje Badare majaho rue hesi jiego gavarujohuni ëhuni ë muoho avoho uehorovo'ejo.

Noehu God-are Harihu bogo dejonö bamoröhe jöhoje.

²⁶Noehu ëhi ajamirovo'iröhe hesi bëhoho noehu Keriso-are jö ma baeromo röhu ijonö nosi nimoromo biriri'övoromo mu sisëmu vaejë'iroho nosi sisë u'ovahuo'iröhe suvuore gö bogojio'i ²⁷ma-i'u sisëhemu muebe'iröhohoje. God-ro a sisëho mevëvo'iramu hu'o muorovarue aribövioho vëni vöröro ravëvo'ë'e. ²⁸Urimoho Moses-hu bojëmade jögoroho ae rahu ahoromo musisinö'e bu'öjamu ae niö'iehu o ae niö'i gemuehu ë a hesi sisë garomo huruoho majëhijë'oho hesi öriroho bogo vavaenimë'e ma-anonövareje. ²⁹Moses-are jögoroho ahoromo ëhi jië'e i'uoho baenövareje. Ëhuni ae rahu God-are Harihu sivë'oho ë iaho diehi jio'ë'e. O Harihu hesi köhuro ëhuro God-are jögoru i'oho marëjadeje. Ëhuro ë ia hesi sisë u'ovahadoho röhu huhu huotorovoromo uvë'oho: Ëköho bëhi rumo'e hö uvë'oho ë iaho hu diehi jio'ë'e. O God-are Aru'ahuhu huë baejavuaje hesi örire sisë vaejë'oho ë iaho diehi jio'ë'e. Moses-are jögoru ahare ariböviehu i'u börömo baeruomadoho

ëho ma-jianovo'i a'i ëhi jië'e aho i'uoho bogo bise'o vadu'oho bae'ë'e.
 Ëhi jië'oho iae maeje. ³⁰Ave jöho God-are surire jajivoromo uvë'eje:
 I'u bojëmi'iroadoho ëho nasi mue höjo. Naro i'ue mana bojëmi'ejöjo.
 Ejö jövade aho iae no gavö. O ave jöho jajivoromo uvë'eje: Badaro hesi
 aribövioho gëromo mevëvo'ajëjo. ³¹Iae God darugo'e aëro jië'ëro huhu i'u
 bojamuamu baejë'oho ë muoho juhuoni ma'eje.

Noehu birivoromo God mae uehorovo'iröhe jöhoje.

³²Röhu urimore majare jemëhu diehi ë'arijoho uehorovore. Keriso-
 are ajehu jemë aevoromo ajivëvadevare evare jemë huë vavaene
 böröme baeromo sivohojuvo birivarijeje. ³³Majae göro jemë
 Keriso nimë'ëro aëro a nuniro jö sisë bu'ö'ego henövarijeje. Mu sisë
 vaejëvo'ego ganövarijeje. Majae göro Christian a ioro'iorohuro ëhi jië'e
 huë vavaenoho bae'ego garomo jemëro jabu'o havoromo rabe rabe
 ajëminövarijeje. ³⁴Christian ariböviehu savoji gagore raromarue jabesi
 örire huë vavaene baenövarijeje. O aehu jemesi mae sisë vajohehu
 ujuohëho va'aroho jemë nimorohë'i uvonövarijeje: Ëho iae mae höjo. Nosi
 inömo maho ö'idöre höjo ma-oro'ioemu bae'iröhoho. Ëvajohehu baejare
 inömoho iosiramiro mo börömo mae höjo. ³⁵Ëhuni Iesuarue jö birivoromo
 mae uehorovarujoho nadi vuonugore. Biririvë'ohuro ehuro manaho ma-
 mabëhe bae'a'aruje. ³⁶Jemëro u'urume vaenövore ehuro God-hu nimaje
 muoho vaeromo huhu bojëmi'i uëvade suvuoroho bae'irarije. ³⁷Iae God-
 are surire jöho jajivoromo uvë'eje:

Majae ma-bunemu barë'iramu
 evare rue'iröhe aho iae rue'a'ajëjo.
 Bogo örisanuovo'ajëjo.

³⁸Röhu God nasi aribövi mahuro na mae uehorovevoromo ehuro
 birivoromo raromoruomo'ajëjo.

A'i ae rahu juhuonivo'i nasi öri vuonugë'oho
 na jabesi jöënioho bogo nimoroho vadë'ejöjo.

³⁹Röhu nomë bogo juhuonivoromo Keriso-are mu vuonugo'i sisëre
 va'arue ariböviehu javuoi a'i no God mae uehorovoromo maro va'arue
 aribövie javue.

Noehu God mae uehorovo'iröhe ë hesi bëhi hesi jöhoje.

11 ¹Mae uehorovarue hesi bëhoho aviëhije. Noehu mae
 uehorovë'iroho ehuro no birivoromo uvarueje: No ijönö maro
 raromo'iröhe jöho ëho mae höjo. Rabe rabe jio'amaje noehu nunehu
 bogo ga'amaruoho iae jio'amajë uvarueje. ²Nosi a mamiehu God mae
 uehorovarohuro ehuro jabesi ihoho God-are nunire mae jëvadeje.

³Noehu God-are jö mae uehorovaruhuro ehuro garomo uvarueje:
 God-ro jö'ëro jövamu ehuro ö'idörohu'o sa'arohu'o jiade höjo. Noehu

nunehu bogo ga'amarue inömoho God-ro ujuohoromo ehuro ga'amarue inömo inömoho avoho'amade höjo.

A mami ae Abel Enoch Noah ehö jabuhu God mae uehorovare jöhoje.

⁴Iae Abel-ro God mae uehorovë'ëro ehü'ëro hu God-are örire suvuoro maho bojamadeje. Èsuvuorohuro Cain-hu God bojamadoho iosiramijadeje. Mae uehorovamu gagorovo God-ro Abel-are suvuoroho mae hö uvoromo baejadeje. Baeromo röjehijë'eje aëro uvoröhego: Abel hu a mae höjo. Amo Abel-hu God mae uehorovadohuro ehuro jaruvoho hu guomë'eje röhu hu jöe jövajeje.

⁵O Enoch-ro God mae uehorovë'ëro ehü'ëro bogo guomë'e God-ro ma-ba'o'jomoromo hesirire nugadeje. Aëro hu nahareje röhu bogo birohareje God-ro hu mami'e ba'o'jomë'ëro. God-hu Enoch bogo ba'o'jomade majare evare God-ro hu garomo nimorohade höjo. Èjöho God-are surire ehü jajivë'eje. ⁶Röhu God-ro nomë bogo ëma göromo nimoroho'i a'i garöhe noehu hesi örire mae uehorovamu gavë'o'ho nimorohajeje. Èhesi bëhoho noehu God-are bëhire va'oromo jö majahi'ië'iroho mae uehorovoromo uvo'ejo: God iae jiajëjo. Ae rahu hu biroho'i nahë'o'ho ajamui'ajëjo. Bogo ehü uehorovë'o'ho hesi bëhiroho bogo va'ejo.

⁷O Noah-ro God mae uehorovadeje. Mae uehorovë'ëro hejade God-ro uvamu: Ehü jii'e i'uoho sa'are ö'a'ajë uvamu hegorovo huro ë i'uoho bogo gavë'e God ma-ejahadeje. Ejahoromo boat börömoho avohadeje ehuro hu'o hesi aganohu'o jovoho bogo baejëvego va'o maro raromoröhëro. Mae uehorovoromo boat-oho avohë'ëro ehü'ëro no garomo uvarueje: Noah-mëremu maho jëvo'i a ioro'ioroho aho'o sisë ë'ë'ëro i'u baeromo vuovëvadoho mae höjo. Al'i Noah-ro God mae uehorovamu God-ro garomo uvadeje: Hu nasi örire mae uehorovajohuro ehuro hu mae höjo.

Abraham-hu God mae uehorovade jöhoje.

⁸O Abraham-ro God mae uehorovadeje. Mae uehorovoromo huro dirö'o göro va'o'jöro God-ro uavamu iae ejahadeje. Ejahoromo dinö'e va'iröhoho bogo gavë'e hesi sa'aho nugo'i ëma va'adeje God-hu u'emu bae'iröhego uavade sa'are hörö'iröhëro. ⁹God mae uehorovadohuni ehuni God-hu bojami'i uavade sa'are va'o ë hijadeje. Èhijadeje röhu ae gö jabesi sa'aro ma-jahuri hijanovadeje. Hiromo bogo javu maho vae'i ma-niögu javuoremu hibe juvonövadeje. Ijonö hesi uje Isaac'o Jacob'o God-hu Abraham uavade sa'ae gemuoho bae'iröhoho jëvadeje röhu jabu'o ë sa'aroho niögu javuoremu raromobe jijihonövareje. Jabuhu ë'arëhi Abraham-ro urimoho ehü ë'onövadeje. ¹⁰Èhesi bëhoho Abraham-ro uehorovë'e hijadeje ioro'ioremu jioröhe amo börömo God-hu uehoro baeromo avohadire ë va'o hi'iröhëro.

¹¹Röhu Abraham-ro God mae uehorovoromo ehuro a ujo jioröhe darugoho baejadeje. Vaboroho Sarah dë tiojë'e jio'i baruoho Abraham

mami'e mavojiraeromo harihu bae'iröhe darugo barëjahë'e jiadeje röhu hu uvadeje: God-hu harihu bojemi'i uevadëhi iae bojemi'ajëjo. Ëhi uehorovoromo harihu bae'iröhe darugoho iae baejadeje. ¹² Abraham hu ma-ae gemu jio'i urimo hesi darugo barëromo u'uhanovadeje röhu a ujo jioröhe darugoho röhu maho baejamu hu bëhoho jioromo hesi ado sirino'o'ho jiji mujöru'o va'ëne aho'obëhe jio'amobe sö jovo riröre jio'amaje nie'u va'ëne ëhi bogo adaho varijënoho jio'amobe rovadeje.

¹³ Abraham Isaac Jacob jabumë God-are örire mae uehorovë'e raromobe ruejuvo vuovëvadeje. God-hu ajëmi'i uëvadëhioho bogo ëhioho bae'irögoro mae bae'iröhoho ma-ëgo'o riravoromo gavanovoromo uvareje: O ë muoho mabëhe rue'a'ajëromo ëhuni va'orahoro a nuniro uvareje: Noehu ave sa'are raromaruoho ae göehu ave sa'are ma-jahuri raromarue aribövioho javuanovajëjo. ¹⁴ Ëhi jië'e jö uvaroho ëho no garomo uvarueje: Jabuhu uvarëhi ëhi uvarue ariböviohuro ioro'ioemu raromo'iröhe sa'a maho nëgego ëhuni ëhi uvoruomaje höjo. ¹⁵ Röhu jabesi sa'a mare jioromo rovaroho ëho bogo uehorovareje. Ëho uehorovo'ibejo ë vuonorö'ö va'iröhe öroho jiëho'ibejo. ¹⁶ Röhu jabesi sa'a mare jioromo rovaroho bogo uehorovo'i a'i sa'a gö sa'a ma-mabëhe ö'idöre jiajoho ëho nimareje. Ëho nimë'ëro God-ro ëho garomo jabesi jöënioho bogo javojimo'i ma-samae uvajeje: Iae na jabesi A Börömoho God jevajëjo. Iae God-ro amo börömoho avohëhë'eje jaburo ë va'o raromo'iröhego.

¹⁷⁻¹⁸ Röhu Abraham-ro God mae uehorovadohuni ëhuni hejade God-ro hesi dëre bijioho gavamu hegoro God-are jöho ejahoromo Isaac baeromo God-ni ano'irögoro hesi maratuore bamahadeje. Urimë'i God-ro Abraham jö mae majahiromo uavadeje: Na bogo a göho ajami'i ma-Isaac gemu ajami'iramu ëhuro jasi ihoho jiobe va'a'ajëjo. Iae God-ro ëhi mae uavamu hejadeje röhu Abraham-ro hesi harihu gemu'o'ho Isaac God-are örire bojami'irögoro ë'adeje. ¹⁹ Ëhesi bëhoho Abraham-ro uehorovoromo uvadeje: A vuovamu ri'öjoro ajëmijë'o'ho God hu eni höjo. Röhu iae ëhi jianovadeje. Abraham-ro uvadeje: Isaac guomo'ie'ajëjo röhu gavade God-ro ajami'ego bogo guomamu sionëro baejadeje.

Isaac Jacob Joseph ëho jabuhu God mae uehorovare jöhoje.

²⁰ O Isaac-ro God mae uehorovadohuni ëhuni hesi harihe niö'i Jacob'o Esau'o ijonö huë mae ari'iröhe jöho majëhijadeje.

²¹ O Jacob-ro God mae uehorovadohuni ëhuni guomo'irögoro Joseph-are harihe gemu gemu huë mae ari'iröhe jöho majëhijadeje. Majëhiromo guduodohuro bëdumo hiromo God-are örire rajahijadeje.

²² O Joseph-ro God mae uehorovadeje. Mae uehorovë'ëro ëhu'ëro guomo'irögoro evare ae uëvadeje: Ijonöho Israel rajo ujo ömo'ömhuro ave Egypt sa'are jioromo va'oruomo'ajëjo. Va'irögoro nasi ijo'ahoho ujuoho va'oromo ë va'o raromo'iröhe sa'are guavo'aruëjo.

Moses-hu God mae uehorovade jöhoje.

²³O Moses-are vëmu vavu'ohuro God mae uehorovareje. Mae uehorovë'ëro ëhuni Moses rahonugoromo gavare hu a harihu ma-mabëhe jiamu gagorovo sa'a a börömo hesi jögoru sisë aho'iröhoho bogo juhuonivareje. Bogo juhuonivo'i Moses baeromo gurihi bamo nugaroho manaere niö'i gemu barëjadeje.

²⁴Ëhi ë'ë'ëro Moses-ro böviraeromo hu'o God mae uehorovadeje. Mae uehorovë'ëro iae Egypt sa'a a börömo hesi abojohuro Moses hesi muohoromo uvadeje: Nasi harihe höjo röhu Moses-ro ae uënövadeje: Nadi uvorëjo: Nörö Egypt sa'are a börömo hesi aboji hesi harihe höjo. ²⁵Ëhesi bëhoho huro uvadeje: Na mu sisë vaeromo ëhuro huë ma ma-jahuri baejë'oho ëho bogo maho jio'i a'i na God-are aribövioho jabu'o gemuore bimuvoromo huë sisë baejë'oho ëho iae maho höjo. ²⁶Huro uvadeje: Egypt sa'are jio'amaje inömo inöme marohë'e mae naehu ujuohë'oho ëho ma-jianovo'i a'i böröme namiromo ajamui'iröhe a hesi mu naehu vaejamu aehu sivegë'oho iae mae höjo. Ëhesi bëhoho huhu u'emu bae'iröhe suvuorohemu uehorovë'e hijadeje.

²⁷Röhu Moses-ro God mae uehorovadohuni ëhuni Egypt sa'a a börömo hesi vöröho bogo juhuonivo'i huhu hijade sa'aho ma-vuonugo'i va'adeje. Va'oromo God noehu bogo gavarue aho hu gemu uehorovajëro jiië'ëro biririvadoho bogo vuonugadeje. ²⁸Röhu Moses-ro God mae uehorovadohuni ëhuni Israel rajo aribövioho aevo'i uëvadeje: God-hu Vörö Tugoho'iröhe Söröho irëjo. O mi köe javu ojoro hijiovodivo'amorëjo ëhuro a muo'amo'iröhe anerahuro ëho garomo jemesi harihu murioho bogo bijuëmo'i vuonugo va'iröhe höjo.

Jew rajo ae göehu göehu God mae uehorovare jöhoje.

²⁹O Israel rajoho jaburo God mae uehorovareje. Mae uehorovoromo gavare Kavü'e Sö Jovoho jovo ihoho Kavü'e tarioromo ruhëhi va'o numëhi va'oromo riroho sinihoromo ma-sa'aemu jiamu gagorovo va'oromo ioro'ioro gönö jëvamu iojiomoruomadeje. Iojiomamu gavë'i Egypt sa'a rajoho jaburo siho baejëvo va'oromo iojiomo'ia'amu gavë'i jovohuro ro döe garaejëvamu vuovëvadeje.

³⁰Röhu Israel rajohuro God mae uehorovoromo ëhuro Jericho amoho bae'irögoru rueromo gavare amoho munë rejo ëgoböviëro iromo rova'ë'e jiamu gagorovo God-are jöho mae uehorovoromo amoho majae gemu vae gemu rova'o rojomonövareje. Ëhi'obe va'ojuvo majae aho'obëhe 7 barëjamu rejoho aho'obëhe ahoromo sa'are ruvebijamu amoho baejareje. Amo ë ariböviohuro God mae uehorovamu ëhuro amo rejoho ahoromo ruvebijadeje. ³¹O Rahab ae ma-gë'amaje magonahohuro God mae uehorovadeje. Mae uehorovoromo gavade sa'a bae'iröhëni möe

rueruomaje Israel rajoho rovamu gëgorovo huë baeromo ajëmadeje. Ajëmijë'ëro ijonöho God-are jö bogo eruomade ariböviohu'ooho i'uoho bogo gemu maho baeromo guomo'i mae hijadeje.

³²Na rabëni jöe gö'ooho majëhi'ejo. Gideon-hu ë'tade jöho o Barak-hu Samson-hu Jephthah-hu ë'obe rueruomade jöho o David-hu Samuel-hu o jö God-aro baeromo majëhinövare aribövi ioro'iorehu ë'obe rueruomade jöho na jajivo'ibejo majaho barë'ibejo. ³³Ëariböviohuro God mae uehorovoromo ëhuro sa'a ioro'ioroho ruahö'ö'amareje. Mu maho nigemareje. God-hu bojëmi'i mae uëvadoho baejareje. Vörö'e mi jabesi jö'ooho tugohëho'amareje. ³⁴Vörö'e vënoho duohareje. Kaejö ëgehu muo'amëvo'i höjaroho mae rovaraje. U'uhëvadoho daruge baejareje. Muorovoromo biririvareje. Biririvoromo sa'a göëro jabu'o muorovamu gagorovo sihö'öjëvareje. ³⁵Vëmu ömo'ömohuro God mae uehorovoromo gavare jabesi aganoho vuovoromo ri'öjamu sionëro ujuohareje. Iae ëhi jiadeje.

A'i God mae uehorovarue a ioro'ioroho aëro jabumë vi'ehi böröme bojëmamumu hara'uoromo vuovëvadeje. Jabumë God-are jöho vuonugo'ibejo vi'ehoho bogo bae'irögoro va'oromo jabesi nimoro raromo jijihö'ibejo. Röhu ëhi ë'oröhoho bijönimareje ëhuro ijonö i'ovoromo ma-mabëhe raromo'iröhëro. ³⁶O God mae uehorovarue a ioro'ioroho aëro sivëgoromo hisuebijëvamu huë vavaene böröme baeruomadeje. Röhu göho a ioro'ioroho aëro tövo'amoromo savoji gagore io'amareje. ³⁷O God mae uehorovarue a ioro'ioroho aëro munëro vajëmijamu a ioro'ioroho aëro huruvo'amamu a ioro'ioroho kaejö ëghuro bijio'umamu vuovo'amadeje. God mae uehorovarue a ioro'iorohuro mi sino niögu sisëho io'amoromo iruno'o rumo'e bövi bise'o rumo'e raromonövareje. Aëro anëgo birëgo'ego ëma jijihonövareje. ³⁸Röhu jabesi sa'a rajo sisë aribövie jio'i jabumë a maemu jëvadohuni ëhuni a sisë jabu'o gemuore raromë'ooho ëho bogo maehu jiadeje. A rumo'e sa'are sa'are dahorure dahorure munë gagore sa'a gagore ëma raromobe jijihonövareje.

³⁹Ëho jaburo ae aho'obëhe God mae uehorovobe rovë'ëro ëhu'ëro iho ma-mabëhoho God-are örire baeruomë'eje. Iae ëhi jie röhu God-hu bojëmi'i uëvadoho bogo baeruomadeje. ⁴⁰Bogo baeruomade hesi bëhoho God-ro noni uehorovoromo uehoro ma-mabëhe baeromo uvadeje jabumë bogo urimoho maho jëvo'i hujeji ijonö jabu'o no'o gemu mae ma-mae javuoröhego.

Noehu Iesu gemu uehorovoromo biririvo'iröhe jöhoje.

12 ¹Ëhi jië'e ae aho'o siri va'ënehu God mae uehorovoromo mae jiamu gabe rovaroho ëho jabesi jöho gavarueje. Ëhuni jabesi jöho uehorovoromo mu göehu göehu hutitimavujoho ëho rori'o babu'öromo uehoro sisëhu simanore badirohavujoho ëho dibo

bu'ö'irögoro God-hu bojamuade muohuremu biririvoromo vaenövo'ejo.
 2 Iesuaro nunoho bamë'i muoho ëhi vaebe vae'ejo ë hesi bëhoho huro
 God mae uehorovarue öroho aevoromo röjahuiromomo va'o ijo tugoho'i
 mae uehorovo'iröhe öroho röjahuijë'ego. Sa'are hiromomo uvadeje:
 Vi'ehe baenugoromo huë mabëhe biroho'ejö uvoromo javoji vëmunajö
 baeröhoho bogo uehorovë'e biririvoromo korosire guomadeje. Ëhi ë'ë'ëro
 jaruvoho God böröme namijaje hesi övo manö hije.

God-hu öri ma röjahui'iröhëro i'u bojamuaje jöhoje.

3 Röhu jemëro Iesu uehorovore. A sisëho jaburo nue huodivoromo
 hesi muoho aho'ia'amu huro biririvadeje. Ëaho uehorovoromo nadi dë
 vövöbajo'o'oho u'uhobe va'oromo muoho vuonugore. 4 Jemë mu sisë aho
 gabe rovarujoho bogo ëhuro köho rueromo vuovëvë'eje. 5 God-ro jemë
 hesi aboji harihu'e jëvajúëromomo hesi jögoroho majëhijë'eje jemesi dë
 vövöbajo'ere avoho biririvo'irarijego. Na jemë ë jöho rumonëgë'eje o diehi
 jëve. Ëjöho God-are surire jajivoromo ëhi uëvë'eje:

Nasi harihohajo. Jaehu avoho hijöro Badahu röjahiromomo i'u
 bojamamu gavë'o'oho nadi juahovonëjo.

O jögoru darugo'o majahijë'o'oho nadi u'uhonëjo.

6 Badahu ae rahu uehorovavüë'o'oho ë ariböviohuro avoho raromojöro
 i'ue bojamuijaje höjo.

Ae rahu hesi harihe javuojöro baejavüë'o'oho ë aribövioho
 hisuebijavuaaje höjo.

7 Huë vavaeni rovamu baejë'iroho uvore: God-ro no röjahuijajúëromomo
 biririvore. Ëhesi bëhoho God-ro jemë hesi aboji harihu'e jëvajúëromomo
 ëhi'ëvajeje. Röhu di aboji harihu'o'oho vavuoho jaburo bogo i'uoho bojëmë'ejö.
 Ae aho'obëhe iae baejarueje. 8 No ae aho'obëhe i'u baejaruëhi jemë'o i'u bogo
 baejë'o'oho bogo God-are aboji harihu'o maho jëvo'i a'i öbie jëve. 9 Ave sa'are
 vavu ömo'ömohuro i'ue bojamui'ego noro mae uehorovëvonövareje. Ëho
 ma-jianovo'i a'i aru'aho muebejavuaaje Vavue God-hu i'u jö röjahuijajúho ëho
 avoho ejahoromo maro raromoejo. 10 Ave sa'are vavu ömo'ömohuro jabesi
 simanehu ëma diehi diehi maho hö uvaroho ëhi majae ma-bisemu röjahuiibe
 ruenövareje. Ëho ma-jianovo'i a'i God-hu röjahuijaje hesi bëhoho nosi jöënije
 hu mae jiajëhi no'o ëhi gemuoho javuoröhego. 11 O God-hu no röjahuiromomo
 i'u bojamuajevare evare no uvarueje: Ëmuoho bogo huë ma'o'oho jio'i huë sisë
 baejarue muoho höjo. Röhu God-ro röjahuijego no i'ue baebe va'ojuvo eni
 jiego evare noro God-are mu maho avoho vaejego dë sasohavuaaje.

Noehu avoho biririvoromo darugo'o riravo'iröhe jöhoje.

12 Ëhuni övo höru'e u'uhëvë'o'oho avoho biririvore. 13 Öroho ahorirëro
 iogororomo ëhuro maro jijihore höru sisërëjëvadoho bogo rireromoromo
 hurönivëho'i marëjëvo'iröhe.

¹⁴Ae aho'o jabu'o ma-gemuoro huë mae raromo'i ë'o gare. Mu mahuremu vaebe jijihola'i ëhu'o ë'o gare. Aehu bogo ëhi ë'l'ë'oho Bada'oho bogo mae bogo raromo'ë'ö. ¹⁵Avoho mueberovore. Aëro God-hu huë baejävaje öroho vuonugojöëni uëve. O aëro oso sisë bojëmego ae gö gö jemesi dë vövöbajola'oho ijumëvego ae aho'obëhe sisërojëvojöëni uëve. ¹⁶O aëro önö'e muoho vaejöëni uëve. O Esau-hu ë'adëhi aëro ëhi ë'ojöëni uëve. Esau-ro God rumonimoromo ave sa'are bövie bise'ohuremu uehorovadeje. Hu harihu murioho jiadeje röhu bogo ëho uehorovoromo muri hesi suvuroho bae'i a'i majae ma-gemu hesi iohuni hesi suvuro maho ioro'ioyemu vuonugadeje. ¹⁷Iae jemë'o gavaruje. Ijonö hu vuonugade suvuroho vuonorö'ö bae'irögora nivë'i nahadoho bogo eni jiadeje.

Noehu huë mae baejarue jöhoje.

¹⁸Israel rajo a mamiehu rovarëhioho jemë bogo ëhioho rovë'e jëve. Èho jaburo garomo heromo rëharue dahoru ihe Sinai ë rovareje. Rueromo gavare vëni böröme ravoromo ramoramovoromo sue baduno'e jioromo buru böröme rovamu gavë'i ¹⁹⁻²⁰hejareje hëgöe huo'ego jöho ma-darugo'o uvavavamu. Uvamu hegorovo hejare uëvamu: Bogo aho gemu a'i miehu rabehu ave dahoru ro rëhë'oho munëro vajamirego guomo'ira uëvamu ë jöho heromo bogo eni jëvamu hegorovo dinamiro mo Moses uavareje: God uavego nadi gö'oho uvego no he'irarëjo. ²¹Iae ëhi jië'e juhuoni'e muoho garomo Moses-ro uvadeje: Asë'e na butubutuegoromo juhuoningavajëjo.

²²Jemë bogo ëhi jië'e dahoruroho rueromo ga'i a'i Zion dahorure rovë'e jëve. God darugo'e jië'e a hesi amo börömore ö'idöre jiaje ame Jerusalem ë rovë'e jëve. Anerae aho'obëhe raromoruomajire ë rovë'e jëve. ²³God-are aribövi jabesi iho ö'idöre jajivo'amë'e God-are harihu muri ömo'ömehu gagovoromo nimoro nimoro bamaruire ë rovë'e jëve. God ae aho'obëhe mae o sisë javuego gövuaje a hesi örire rovë'e jëve. Mu mae vaenövere aribövie God-hu avohëvamu ma-mabëhe ruahö'öjävë'e ëho jabesi aru'aho ömo'ömo jabesi örire rovë'e jëve. ²⁴Iesuare örire rovë'e jëve. Hu God-hu muebejavuaje jögoru avohahuade ahoje. Sisë u'ovahuoröhego Iesuhu kö hijiovö'öjadire rovë'e jëve. Èkö hesi jö bëhohuro Abel-are kö hesi bëhoho iosiramiro mo maeje. Abel anamu kö rueromo guomade hesi bëhoho God-hu ae gö i'u mana bojami'iröhoho jio'i a'i Iesu anamu kö rueromo guomade hesi bëhoho God-hu huë baejavuoromo sisë u'ovahuo'iröhohoje. Iae Iesuhu kö hijiovö'öjadire ë rovë'e jëve. Iae mabëhe rovë'e jëve.

Noehu avoho mueberovo'iröhe jöhoje.

²⁵Èhuni avoho mueberovore. God-hu jö bojamuijajoho nadi bijönimore. Sa'are hijade aehu God-are jö majëhijadoho Israel ariböviohuro heromo bijönimë'ëro i'uoho bogo huotovahareje. Èho ma-jianovo'i a'i

ö'idöre hijaje aehu majahuijaje jö nomë heromo vuonugë'oho diehi diehi huruomö'ejo. ²⁶Urimë'i God-ro Sinai dahorure jöe jövamu ëhuro sa'aho hijiohijiovadeje. Avevejö'oho huro mae majahuiromo uövuë'eje: Majae gemu röhu maho na sa'aho hijiovo'ejöjo. Röhu bogo sa'ahuremu hijiovo'i ö'idöhu'o sa'ahu'o hijiohijiovo'ejöjo. ²⁷Majae gemu röhu maho hijiovo'ejö uövuade hesi bëhoho huhu avoho'amade bövioho bise'oho hijiohijiovoromo ujuoho va'iramu bogojio'amo'ë'e. Ëhi jio'iramu bogo hijiohijiovoröhoho ma-ioro'iore gemu bibivoromo nami'ë'e.

²⁸God-hu böröme namiromo muebejaje öri ari'oho bogo hijiohijiovo varijënohoje. Ëho nosije. Ëhuni God-are örire huë mae ua'ejo. Mae uaromo huhu nimajëhi noro hesi ihoho bövie hö uehorovoromo avoho rajahi'ejo ²⁹ë hesi bëhoho nosi Böröme God sisë vënehu bue'öjanovaje aho jië'ego.

God-hu nimorohoröhego noehu vae'iröhe mu hesi jöhoje.

13 ¹Röhu Christian ö mueno'e göehu gö huë baerovaruje muoho ëho avoho ma'enore. ²Ëhi'oromo ga'irarije ae gö jemesi amore i'e ö'amü gavë'iroho uënövore: Nosi osaro ro raromöhëjo. Urimoroho a mamiohuro gavare ae i'e rovamu uvareje: Ma-a maëremu rovaruëromo ajëmijareje. Röhu bogo aehu rueruomamu ajëmi'i aneraëro rueruomamu ajëmijareje. Ëhuni ae i'e ö'ego ajëmi'irarije muoho nadi rumonimore. ³Iesuare jöëni savoji gagore raromarue ariböviohuni uehorovore. Uvore: Jabuhu savoji gagore raromaruoho no'o gemu mae raromaruëromo ëhi huë vavaene baere. O vi'ehi baeruumaje ariböviohuni uehorovore. Uvore: Jabuhu sino vi'ehi baejaruoho no'o gemu mae baejaruëromo jabesi jöëni huë vavaene baere.

⁴Röhu masurovarue muoho ae aho'obëhe mae uehorovore. Baruhö'u vaborohö'u jemesi arijo'ëremu garorovore. Önö'e jijihë'oho o goho'amë'oho ëhuro God-ro i'ue mana bojëmi'ë'e.

⁵O nadi moniohemu bae'i uehorovo'i a'i uvore: Noehu bövi bise'o baejaruoho iae eni höjo. Rabëni God-ro no uövuë'eje: Na bogo mae bogo ja vuororamiromo ramo va'ejöjo. ⁶Ëhuni no biririvoromo uvo'ejo:

Badaro na ajemijaje höjo.

Ajemijajego na bogo juhuonivo'ejöjo.

Aho diehi'oromo na ijumevo'aruëjo.

⁷Jemesi ekaresia a masijoho uehorovore God-are jö aevo'i majëhijaroho. Jabuhu avoho raromo jijihöjuvo ma-mae vuovëvade jöho uehorovoromo jabuhu God mae uehorovarëhi jemë'o ëhi gemuoho God mae uehorovore. ⁸Ëhesi bëhoho Iesu Keriso hu urimo jiadoho jaruvohö'u ijonöhu'o ëhi ma-gemuohemu jiemu jio'ë'e. ⁹Ëhuni aehu sareri'e jöe gö gö barueromo röjëhijë'iroho nadi ëho uehorovoromo öri mare va'arujoho vuonugo'i ione aho bu'öromo öri göroho va'ore. Noehu uvë'oho: God-ro

hesi nimoromo ajamui'iramu nosi aru'ahoho biririvahuo'ajë uvë'o'ho ëho mahoje. A'i noehu uvë'o'ho: I i'iröhe jögoru rihromë'ohuro ëhuro nosi aru'ahoho biririvahuo'ajë uvë'o'ho ëho bogo maehuje. I ijarue jögoru ejarue aribövioho bogo ëhuro marëjëvajeje.

¹⁰Nosi sisë mu'uvahuoröhego suvuoro maho God-are örire bojamijë'eje. Sisë mu'uröhe suvuoroho Jew rajo priest niögu javu hesi mu vaejaruoho bogo i'ë'ö. ¹¹Jew rajo priest börömhuro mi köho baeromo God-hu jiaje osare ë rumo va'oromo hesi örire suvuore bojaminövadeje sisëho mu'u'amoröhego. A'i mi maho bogo amoroho nugo'i a'i amore jioromo ujuoho va'o rori'o vëniro huonövadeje. ¹²Rori'o huonövadëhi aëro ëhi Iesu bogo amoroho nugo'i a'i amo börömore jiamu rori'o bava'areje. Bava'amu vi'ehe baeromo guomadeje ëhuro hesi kö maho rovego hesi aribövi nosi sisëho u'ovahuoröhego. ¹³Iesu amore jiamu rori'o bava'amu guomë'ego ëhuni no'o amo rajehu sisë'i uehorovarue bogo jabesi gemuoroho uehorovo'i a'i Iesuare jöëni i'ue baeromo hu'o gemuore riravo'ejo. ¹⁴Rabëni ave sa'aroho noehu ioro'ioremu raromo'iröhe amoho bogojavue. A'i ijönö jioröhe amohemu ëhuremu uehorovö. Ëhuni amo rajehu sisë'i uehorovarue jabesi gemuoroho no bogo uehorovo'i Iesu'o riravo'ejo. ¹⁵Hu'o riravoromo mi suvuoroho bogo a'i Iesuare ihore God rajahiromo ëhuro suvuoroho hu bojaminövö'ejo. Ësuvuoro hesi bëhoho noehu hesi iho a huruoho majëhijë'o'ho ëho noro jö'o öge i va'ëne ëhi God-are örire suvuore bojamarueje. ¹⁶O huë baerovoromo ajamirovarujoho nadi rumonimore. Ëhi jië'e mu vaejë'o'ho God-ro uvajeje: Jabumë ëhi ë'aruoho ëho mi suvuoro mabëhe bojemaruëjo.

¹⁷Röhu ekaresia muebejëvarue aribövioho jabuhu jö bojëmijaruoho nadi aho'i ma-ejëhore. Rabëni jabumë jemesi dë vövöbajo'oho muebejëharueje ijönö God-are örire majahiromo uaruomoröhëni: Iae no jasi aribövioho ëhi ëhi muebejahare höjo. Jemëhu jabesi jö ejëhë'ohuro ëhuro jabumë bogo huë vavaenoho baeromo ëma muebejëvo'i jabesi dëho sasohëvo'iramu muebejëvo'ë'ö. O bogo ejëhë'oho jabu huë vavaene bae'ë'ö röhu ëma muebejëvo'ë'ö. Ëhuro jemë bogo marëjëvo'ë'e.

¹⁸Röhu jemëro nosi jöëni parie vaenövore. Ëhesi bëhoho noehu uehorovaruoho majae ëhi mu maemu vae'i naguoromo ëhuro no dë sasohavue. Ëhuni parie vaenövore. ¹⁹Na nego avohe jemëro ëhi ë'ojöro ëhuro God-ro remö'öjogo na jemesi örire ma-burëro ö'iro.

²⁰Röhu na nege huë mae bojamuaje aho God-ro jemë ajëmege mae jëvojöro. Ëhesi bëhoho sheep muebejavuaje a böröme Bada Iesu God-ro ajamijamu guomoromo ri'öjadeje. God-hu Iesu ajamade hesi bëhoho Iesu köe rueromo guomamu ëhuro God-hu no ioro'ioremu muebejavuo'iröhe jögoroho jiadeje. Ëhuni Iesu ajamamu ri'öjadeje. ²¹Amo na nege God-ro jemë inömo maho mu maho aho'o ajëmege huhu nimaje muoho vae avoho'irarijego o huro nosi dë vövöbajo'oho mae avohahuego noro mu

mae vaejego huro göromo dë mae jioröhego. Huro Iesu Keriso-are jöëni ëhi ajamuijoro nege. Keriso-are ihoho ma-dö maro jiemu jio'ë'e. Iae mae.

Ijo tugoho'i jöhoje.

²² Aganomë naro ave jö harihoho jajivoromo bamëhe jemëro adahoromo dë vövöbajo'oho biririvo'irarijego. Jemëro nadi u'uvo'i ma-here. Jöho bogo ëgehuje. ²³ Röhu ave jöho u'ë'i'ë'e jemëro he'irarijego. Nosi öho Timothy savoji gagore hijadoho jiovo nugö'öj'ë'eje. Hu burëro rovamu gavë'oho ëhuro na hu'o gemu mae ö'oromo gë'eje. O hu bogo burëro rovë'iroho naro sivue ö'eje.

²⁴ Jemesi ekaresia a masijohu'o God-are aribövi ioro'iorohu'o jejëmijode höre. Italy sa'a rajo ekaresiaho jaburo jemesi örire jejëmijö.

²⁵ God-ro ae aho'obëhe jemë huë baeromo ajëminövo'ë'e. Ahia mino'e.